

تذکار

رحمۃ اللہ علیہ

خواجہ حمید

تصنیف

حضرت مولانا سید اختر مصباحی (انڈیا)

صُفہ پبلی کیشنز

اسماعیل سنٹر 109- چیپٹر جی روڈ - اُردو بازار - لاہور

فون: 7324210

تذکار

خواجه محمد حسین
رحمۃ اللہ علیہ

تصنیف

حضرت مولانا لیس اختر مصباحی (انڈیا)

صُفہ پبلی کیشنز

اسماعیل سنٹر 109- چیٹر جی روڈ - اُردو بازار - لاہور فون: 7324210

رَبَّنَا اقْبَلْ مِنَّا
إِنَّكَ أَنْتَ السَّمِيعُ الْعَلِيمُ
سَدَّ اللَّهُ الْفُطَيْنَةَ

بھلے حقوق محفوظ ہیں

- نام کتاب: ————— خواجہ جمیر رحمۃ اللہ علیہ
تصنیف: ————— مولانا یس خستہ مصباحی (انڈیا)
تعداد: ————— گیارہ سو
باہتمام: ————— عمر حیات قادری
ناشر: ————— صفہ پبلی کیشنز لاہور
قیمت: ————— 150 روپے

ملنے کے پتے:

- ضیاء القرآن پبلی کیشنز — گنج بخش روڈ ○ لاہور
- مکتبہ قادریہ — دربار مارکیٹ — گنج بخش روڈ ○ لاہور
- حجت از پبلی کیشنز — مرکز الاولیٰ سستا ہوٹل — دربار مارکیٹ ○ لاہور
- گلکسی بک سنٹر — 491 طفیل روڈ صدر ○ لاہور کینسٹ

بسم اللہ الرحمن الرحیم

سلطان الہند حضرت خواجہ معین الدین چشتی اجمیری رحمۃ اللہ علیہ

مسلمانوں کی تاریخ میں اولیاء ابدال اور اقطاب ایک محترم اہمیت رکھتے ہیں ان بزرگ ترین ہستیوں کے کشف و کرامات نے نہ صرف اسلام کی سچائی کو زمانے کے دل پر نقش کیا بلکہ دین کی ترویج و تبلیغ اور اشاعت و توسیع میں بھی گرانقدر خدمات سرانجام دیں یوں کہنا زیادہ مناسب ہوگا کہ دنیا میں ان ہستیوں کی آمد کا مقصد ہی یہی تھا کہ وہ انسان کے دامن حیات کو پاکیزہ انسانیت کی خوشبو سے معطر کر دیں آج ان جلیل القدر بزرگوں کے تقدس افروز خیالات ہماری زندگی کا ایک انمول اور بیش بہا سرمایہ ہیں۔

اللہ تعالیٰ کے ان پاکیزہ بندوں کے سیرت و کردار میں ایسی مقناطیسیت ہوتی ہے کہ مخلوق خدا ان کی طرف کھنچی چلی آتی ہے اور ان کی صحبت فیض اثر سے بہرہ ور ہو کر اپنے دلوں کی ویران دنیا آباد کر کے ہمیشہ ہمیشہ کے لیے گمراہی و ضلالت کے گڑھوں میں گرنے سے مامون و محفوظ ہو جاتی ہے۔ سلطان الہند عطاء رسول ﷺ حضرت خواجہ معین الدین چشتی اجمیری رحمۃ اللہ علیہ بلا شک و شبہ ایسے ہی نفوس قدسیہ کے قافلہ سالار ہیں۔

برصغیر پاک و ہند میں جن بزرگان دین نے اسلام کی شمع روشن کی اور لوگوں کے دلوں میں سے کفر کی تاریکیاں دور کر کے انہیں توحید کے نور سے منور کیا ان میں آپ کی باکمال شخصیت تاریخ کے لحاظ سے ایک منفرد و اعلیٰ اور نمایاں حیثیت کی حامل ہے اہل طریقت کے نزدیک آپ روحانی تربیت اور معرفت کے امام کا درجہ رکھتے ہیں۔

آپ نے برصغیر کے مختلف شہروں میں دعوت الی اللہ کا فریضہ انجام دیا اور بلاآخر اجیر شریف کو جو کفر زار ہند میں سب سے زیادہ گمراہی و ضلالت کا مرکز تھا اپنا مستقل مسکن و مرکز بنایا اور پھر آپ کی دعوت کا یہ نتیجہ برآمد ہوا کہ لاکھوں افراد نے دل و جان سے اسلام قبول کیا۔

آپ کے نزدیک حیات انسانی کا اصل مقصد و محور اسلام کی تعلیمات کا احیاء اور دین کا فروغ ہے آج بھی آپ کے پیغامات آپ کی گرانقدر تصنیفات کے افق پر آفتاب ہدایت بن کر چمک رہے ہیں اور مسلمان قوم کو روحانی بصیرت کی دولت سے مالا مال کر رہے ہیں۔

زیر نظر کتاب ”خواجہ اجیر رحمۃ اللہ علیہ“ آپ کے تذکار پر مشتمل ہے جو انڈیا کے نامور عالم دین حضرت مولانا سلیم اختر مصباحی دامت براکاتہم العالیہ نے ترتیب دی اور ”ماہنامہ کنز الایمان“ دہلی نے اسے خواجہ غریب نواز نمبر کی صورت میں شائع کیا۔ پاکستان میں اسے کتابی صورت میں شائع کرنے کی سعادت صفہ پہلی کیشنز، لاہور کو حاصل ہو رہی ہے۔

دعا ہے اللہ رب العزت ہمیں ان بزرگان دین کے بتائے ہوئے راستوں پر چل کر فلاح و نجات کا سامان کرنے کی توفیق دے اور صفہ پہلی کیشنز، لاہور کو اشاعت دین کے میدان میں دن دگنی رات چوگنی ترقی عطا فرمائے۔ (آمین) بجاہ سید المرسلین ﷺ والسلام

عمر حیات قادری

ڈائریکٹر صفہ پہلی کیشنز۔ لاہور

23 جنوری 2001ء منگل

نذر خواجہ اجمیر رحمۃ اللہ علیہ

ہر مسلمان کے لیے کتاب الہی ایک مینارہ نور اور سنت نبوی ایک سنگ میل ہے جس کی برکت سے وہ منزل مقصود تک رسائی حاصل کرتا ہے۔ رسول اکرم ﷺ کی حیات طیبہ کا لمحہ قرآن حکیم کی روشن تفسیر اور خلفائے راشدین و صحابہ کرام و اہلبیت اطہار رضوان اللہ تعالیٰ علیہم اجمعین کی پوری زندگی شمع ہدایت ہے جس کی روشنی میں امت مسلمہ صراط مستقیم پر گامزن رہ کر عبادت و طاعت الہی و رضائے خداوندی کی سعادتوں سے ہمکنار ہوتی رہے گی۔

صحابہ کرام نے زندگی کے ہر میدان میں ایمان و اسلام کو اپنا ہادی و رہنما بنایا بزم و رزم میں جہاں بھی وہ رہتے اسلام کا عملی نمونہ پیش کرتے، اور ان کی مقدس زندگیاں ہم سب کے لیے بے نظیر نمونہ عمل ہیں۔ عبادت و ریاضت، اخلاق و کردار، جہاد و مجاہدہ، صدق مقال، اکل حلال، صفائے نفس، تطہیر قلب، تزکیہ باطن، دعوت و تبلیغ ہر شعبہ دین و دنیا میں وہ اپنی مثال آپ ہوا کرتے تھے۔

صحابہ کرام کے درمیان اصحاب صفہ کے نام سے ایک ایسی جماعت بھی تھی جس کے بارے میں رسول اکرم ﷺ کا ارشاد گرامی ہے۔

”اے اصحاب صفہ! تمہیں بشارت ہو۔ میری امت کے جو لوگ تمہاری صفات سے متصف ہوں گے اور برضا و رغبت ان صفات پر قائم رہیں گے وہ بلاشبہ جنت میں

میرے ہم نشین ہوں گے۔“

صحابہ کرام کے بعد تابعین میں جو نفوس قدسیہ اصحاب تصوف کے لیے نمونہ تقلید ہیں ان میں حضرت اویس قرنی وصال ۳۷ھ اور حضرت حسن بصری وصال ۱۱۰ھ مطابق ۳۸ء ہیں اور ظاہر ہے کہ ان حضرات کے لیے تصوف یہی تھا کہ کتاب و سنت کی روشنی میں مرضیات الہی کی طلب کی جائے۔

دور تبع تابعین میں عبادت و زہد و ورع میں استغراق رکھنے والے حضرات کو باضابطہ صوفی کے لقب سے یاد کیا جانے لگا۔ جن میں صوفی ابو الہاشم کوئی وصال ۱۵۱ھ مطابق ۶۸ء سرفہرست ہیں۔

اب خشوع و خضوع کے ساتھ باضابطہ ذکر و مراقبہ شروع ہو گیا۔ حضرت رابعہ بصریہ وصال ۸۵ء مطابق ۸۰۱ء کو تصوف میں بلند مقام حاصل ہوا۔

حضرت بایزید بسطامی وصال ۲۶۱ھ مطابق ۸۷۵ء، حضرت جنید بغدادی وصال ۲۹۷ھ مطابق ۹۱۰ء دور تبع تابعین کے عظیم مشائخ میں شمار کئے جاتے ہیں، حضرت ابوبکر شبلی وصال ۲۳۲ھ مطابق ۹۴۹ء اپنے دور کے مشہور صوفی تھے۔

تصوف اور اصحاب تصوف کا کارواں صبر و توکل، فقر و غناء، ذکر و مراقبہ، اخلاص و ایثار، تطہیر و تزکیہ، تسبیح و تہلیل، ریاضت و مجاہدہ اور خدمت خلق، طلب رضائے الہی و اتباع سنت نبوی کے ساتھ آگے بڑھتا رہا اور عظیم و جلیل صوفیہ و مشائخ کرام یکے بعد دیگرے پیدا ہوتے رہے جن کی پاکیزہ حیات و خدمات کے ذکر و بیان کے لیے طویل و فتر درکار ہے۔

یہ ایک واضح تاریخی حقیقت ہے کہ ہندوستان کے اندر قدسی صفات صوفیہ و مشائخ کرام کے ذریعہ ہی اسلام کی تبلیغ و اشاعت زیادہ ہوئی۔ کوہ صحرا، جنگل و بیابان، وادی و آبادی جہاں سے بھی وہ گزر گئے اسلام کی شمع روشن ہوتی چلی گئی اور جس جگہ بیٹھ گئے

ان کی مسیحا نفسی سے وہاں کی زمین شاداب ہو گئی اور مردہ قلوب میں اسلام و ایمان کی تازہ روح دوڑ گئی۔

اس سلسلہ میں عطاءے رسول سلطان الہند خواجہ معین الدین حسن چشتی بخاری اجمیری رضی اللہ عنہ کا نام سب سے نمایاں ہے۔ ان کے دست حق پرست پر شرک و بت پرستی سے تائب ہو کر نوے لاکھ غیر مسلم مشرف باسلام ہوئے۔

اسی طرح ان کے فیض یافتہ مشائخ چشت نے بھی اپنے اپنے عہد میں دعوت و تبلیغ کی عظیم الشان خدمات انجام دیں۔ اور اپنے روحانی جذب و کشش سے لاکھوں غیر مسلموں کو دولت اسلام سے مالا مال کیا جن میں یہ حضرات خصوصیت کے ساتھ قابل ذکر ہیں۔

حضرت خواجہ قطب الدین بختیار کاکی، حضرت قاضی حمید الدین ناگوری، حضرت صوفی حمید الدین ناگوری، حضرت شیخ فرید الدین گنج شکر، حضرت علاؤ الدین علی احمد صابر کلیری، محبوب الہی حضرت نظام الدین اولیاء، حضرت شمس الدین ترک پانی پتی، حضرت نصیر الدین چراغ دہلوی، حضرت خواجہ بندہ نواز گیسو دراز وغیرہم رضوان اللہ تعالیٰ علیہم اجمعین۔

کفر و شرک سے بھرے ہوئے ہندوستان کے شہر شہر، قریہ قریہ میں ان بزرگان دین اور ان کے خلفائے کرام نے اپنے اخلاص و للہیت، سریت و کردار، انسانی مروت و ہمدردی اور خدمت خلق کے ذریعہ توحید کا درس دیا، اسلام کی اعلیٰ اخلاقی تعلیمات پیش کیں پاکیزہ عملی زندگی کے اعلیٰ نمونہ پیش کئے۔ تب کہیں جا کر ہندوستان کے طول و عرض میں پرچم اسلام لہرایا، نغمہ توحید گونجا، مسجدیں تعمیر ہو کر آباد ہوئیں، اسلامی مراکز قائم ہوئے، علوم و فنون کے چراغ روشن ہوئے، دلوں کی دنیا آباد ہوئی، گمراہیوں کا پردہ چاک ہوا، تاریکیاں

دور ہوئیں اور ہر طرف نور اسلام کا اجالا پھیل گیا۔

ان کا سایہ اک تجلی ان کا نقش پا چراغ
یہ جدھر گزرے ادھر ہی روشنی ہوتی گئی

انہی کا فیضان کرم ہے کہ ہمارے آباء واجداد نعمت اسلام سے بہرہ ور ہوئے۔
اور انہیں کی چشم عنایت و نگاہ التفات ہے کہ ہمارے دیدہ و دل بصارت و بصیرت کی دولت
سے مالا مال ہوئے۔ اس لیے ہماری دینی و ملی فریضہ ہے کہ انہیں یاد رکھنے کے ساتھ ساتھ
ان کی زندگی کو اپنے لیے مشعل راہ بنائیں، ان کے ارشادات و تعلیمات پر عمل کرتے ہوئے
اپنی دنیا و آخرت کی بھلائی کا سامان کریں، ان کے طریقہ دعوت و تبلیغ کو اپنائیں اور ان
کے سوز باطن و حرارت عشق و گرمی قلب کی کچھ چنگاریاں اپنے اندر پیدا کر کے۔

خود جلیں دیدہ اغیار کو بیٹا کر دیں

ان بزرگوں کی روح کو خوش کرنے کا سب سے بہتر طریقہ یہی ہے کہ ان کے
مسلک عشق و عرفان کو عام کیا جائے۔ اور ان کے چھوڑے ہوئے مشن کو آگے بڑھایا
جائے۔ اس طریقہ کو اگر ہم صحیح طور پر اپنائیں گے تو ان کے صحیح وارث و جانشین کہلائیں گے
۔ ورنہ کم ہمت اور ناخلف اولاد سے زیادہ اور ہماری کوئی حیثیت نہیں ہوگی۔

رب کائنات اپنے حبیب پاک صاحب لولاک جناب محمد رسول اللہ ﷺ اور
ان کے سچے جانشینوں کے صدقہ و طفیل میں ہمیں صراط مستقیم پر گامزن رکھ کر بزرگان دین و
صوفیہ و مشائخ کرام کے نقش قدم پر چلنے کی توفیق عطا فرمائے۔ (آمین)

سلطان الہند خواجہ معین الدین چشتی اجمیری

نام و نسب

عطائے رسول، سلطان الہند، خواجہ معین الدین حسن سنجر، چشتی اجمیری رحمۃ اللہ علیہ نجیب الطرفین سید تھے والد ماجد خواجہ غیاث الدین عالم و فاضل اور صاحب کمال بزرگ تھے آپ کی والدہ ماجدہ ام الوریع جنہیں بی بی ماہ نور بھی کہا جاتا ہے وہ بھی بڑی نیک دل عابدہ زاہدہ تھیں والدین کریمین نے آپ کا نام معین الدین رکھا اور پیار و شفقت سے اپنے اس نیک بخت بچے کو حسن کے نام سے پکارا کرتے تھے اور آج ہندوپاک وغیر ممالک کے مسلمان عقیدت و محبت کے ساتھ خواجہ غریب نواز کے نام سے آپ کو یاد کرتے ہیں۔

آپ کا نسب نامہ پدری یہ ہے: خواجہ معین الدین بن خواجہ غیاث الدین بن کمال الدین بن احمد حسین بن خواجہ نجم الدین طاہر بن سید عبدالعزیز بن سید ابراہیم بن سید ادریس بن علی رضا بن سید امام موسیٰ کاظم بن امام جعفر صادق بن امام محمد باقر بن امام زین العابدین بن حضرت امام حسین رضی اللہ تعالیٰ عنہ بن حضرت علی کرم اللہ وجہہ۔

آپ کا نسب نامہ مادری یہ ہے۔ بی بی ام الوریع الموسوم بی بی ماہ نور بی بی خاص الملکہ بنت سید داؤد بن حضرت عبداللہ الحسینی بن سید یحییٰ زاہد بن سید محمد روجی بن سید داؤد بن سید ناموسی ثانی بن سیدنا عبداللہ ثانی بن سید موسیٰ اخوند بن سید عبداللہ بن سیدنا حسن ثانی

بن سیدنا حضرت امام حسن بن حضرت علی کرم اللہ وجہہ۔

ولادت مبارکہ

آپ کی تاریخ ولادت چودہ رجب ۵۳۷ھ مطابق ۱۱۴۲ء بوقت صبح بروز دوشنبہ ہے۔ سن ولادت کے سلسلہ میں اختلاف بھی ہے مگر ۵۳۷ھ کو اکثر مورخین نے ترجیح دی ہے خطہ بختان کے قصبہ بنجر میں آپ کی ولادت ہوئی۔ بعض مورخین خطہ اصفہان کو آپ کی جائے پیدائش بتاتے ہیں۔ آپ کی والدہ ماجدہ بیان فرماتی ہیں کہ جب معین الدین میرے شکم میں تھے تو میرا دل فرحت و انبساط سے معمور تھا، گھر میں ہر طرف خیر و برکت تھی ولادت کے وقت عجیب سی روشنی تھی میں نے دیکھا کہ ولادت کے بعد میرا بچہ بچہ میں پڑا ہوا ہے اور گھر بھر میں خوشبو ہی خوشبو تھی۔

عہد طفولیت

آپ کے دین دار والدین نے ناز و نعمت کے ساتھ آپ کی پرورش کی اور آپ کو پاکیزہ اخلاق و کردار کا حامل بنایا، عام بچوں کے ساتھ کھیل کود سے آپ دور رہتے تھے، اچھے اور نیک کاموں کی طرف آپ کا میلان تھا، طبیعت سنجیدہ تھی اپنے ہم عمر بچوں کو اپنے گھر بلا کر انہیں کھلا پلا کر آپ بہت خوش ہوا کرتے تھے، آپ کی پیشانی سے نور چمکتا تھا آپ کے بچپن کے دو مستند واقعات تحریر کئے جاتے ہیں جن سے آپ کی شان غریب نوازی کا اظہار ہوتا ہے۔

شیر خوارگی کے عالم میں جب آپ اپنی والدہ ماجدہ کا دودھ پیا کرتے تھے اور گود میں کھیلا کرتے تھے۔ اس وقت اگر کوئی عورت اپنے شیر خوار بچے کے ساتھ آپ کے گھر آ جاتی اور بچہ دودھ کے لیے روتا تو فوراً آپ اپنی والدہ کو اشارہ فرماتے جس کا مطلب یہ ہوا

کرتا تھا کہ آپ اپنا دودھ اس بچہ کو پلا دیں۔ چنانچہ آپ کی والدہ اس بچہ کو دودھ پلانے لگئیں جسے دیکھ کر آپ بہت خوش ہوتے اور مسکرانے لگتے۔

اپنے بچپن میں ایک بار آپ اچھے کپڑوں میں ملبوس ہو کر نماز عید کے لیے گھر سے باہر نکلے اور راستہ میں دیکھا کہ ایک اندھا بچہ پھٹا پڑا کپڑا پہنے ہوئے ہے تو آپ کا دل بے چین ہو یا اور چہرہ پر اداسی چھائی آپ نے فوراً اپنے کپڑے اتار کر اس اندھے بچہ کو پہنا دیئے اور خود پڑا کپڑا پہن کر اسے اپنے ساتھ لے کر عید گاہ گئے۔

تعلیم

آپ کے والد ماجد نے آپ کو زیور تعلیم سے آراستہ کیا۔ نو سال کی عمر میں آپ نے قرآن شریف حفظ کیا پھر ایک مدرسہ میں داخل ہو کر تفسیر وحدیث اور فقہ کی تعلیم پائی اور علوم ظاہری کی تکمیل کے بعد آپ علوم باطنی کی تحصیل کے لائق ہو گئے۔

روحانی انقلاب

ابھی آپ کی عمر پندرہ سال کی پوری نہیں ہوئی تھی کہ ماہ شعبان ۱۲۴۲ھ میں آپ کے والد ماجد کا سایہ شفقت آپ کے سر سے اٹھ گیا اور قیمتی کا یہ داغ ابھی ہر اسی تھا کہ کچھ عرصہ بعد آپ کی والدہ ماجدہ بھی آپ کو داغ مفارقت دے گئیں اور حیرانی و پریشانی کے عالم میں خود آپ کو اپنے حالات و معاملات کا ذمہ دار اور نگران بننا پڑا، صبر و رضا کے ساتھ آپ نے یہ ایام گزارنے شروع کئے اور والد کے ترکہ سے ملے ہوئے ایک باغ اور پن بجلی کو اپنا ذریعہ معاش بنایا۔

۱۲۴۳ھ ہی کا واقعہ ہے کہ آپ اپنے باغ میں پانی دے رہے تھے اور اس کی دیکھ بھال کر رہے تھے کہ اشارہ غیبی سے ایک بزرگ حضرت ابراہیم قدوسی باغ کے اندر آ پہنچے

جنہیں دیکھتے ہی ادب و نیاز مندی کے ساتھ آپ نے ایک سایہ دار درخت کے نیچے بٹھایا اور عزت و تکریم کے ساتھ انگوڑ کا خوشہ پیش کر کے ان کے سامنے بادب بیٹھ گئے اس تواضع و انکساری سے حضرت ابراہیم قدوسی بہت متاثر ہوئے اور انہوں نے بغل سے کھلی نکالی اور اسے چبا کر آپ کے منہ میں ڈال دیا۔ اسے کھانا تھا کہ آپ کی دنیا بدل گئی اور دل انوار الہی سے چمک اٹھا۔

اپنا گھریار اور باغ و پن چکی سب کچھ دو چار روز کے اندر ہی بیچ کر درویشوں اور ضرورت مندوں کے درمیان تقسیم کر کے سمرقند و بخارا کی راہ لی اور وہاں پر پانچ سال تک دینی علوم و فنون کی تحصیل و تکمیل میں صرف کئے، یہ زمانہ ۵۴۴ھ مطابق ۱۱۵۰ء سے ۵۵۰ھ مطابق ۱۱۵۵ء تک کا ہے۔ مولانا حسام الدین بخاری اور مولانا شرف الدین صاحب شرع الاسلام جیسے جلیل القدر علماء نے وہاں آپ نے استفادہ کیا۔

سیر و سیاحت

آپ نے اہل اللہ اور بلند ہمت بزرگوں کی طرح ۵۵۰ھ مطابق ۱۱۵۵ء سے ۵۶۱ھ مطابق ۱۱۶۵ء تک زمین کے مختلف حصوں کی سیاست کرتے ہوئے علماء و صلحاء کی زیارت کی اور بغداد حرمین طہین، نیشاپور، شام، کرمان، ہمدان، تبریز، استرآباد، خرقان، سمرقند، ہرات، سبزوار، ملتان، لاہور، غزنی، رے وغیرہ کا سفر کیا۔ ان اسفار میں بزرگوں کے فیض صحبت سے خوب خوب استفادہ کیا۔

سفر کے تین نصیحت آمیز اور عبرت انگیز واقعات

(۱) میں (خواجہ معین الدین چشتی) ایک مرتبہ ایک شہر میں پہنچا جو شام کے نزدیک ہے۔ یہاں ایک بزرگ احمد محمد الواحد غزنوی ایک غار میں رہا کرتے تھے بہت

لاغر تھے لبادہ پر بیٹھے تھے دو شیران کے سامنے کھڑے تھے دعا گو (خواجہ معین الدین) شیروں کی وجہ سے نزدیک نہیں گیا۔ جب ان بزرگوں نے دیکھا فرمایا: چلے آؤ، ڈرو نہیں۔ کہنے لگے اگر کسی کو ضرر رسانی کا قصد نہیں کرو گے تو وہ بھی تمہیں نقصان نہیں پہنچائے گا شیر کیا چیز ہیں جو ان سے خوف کیجئے۔ جو خدا سے ڈرتا ہے اس سے سب ڈرتے ہیں۔ پھر پوچھا کہاں سے آنا ہوا؟ میں نے کہا کہ بغداد سے کہنے لگے خوب آئے۔ لیکن یہ ضروری ہے کہ درویشوں کی خدمت کیا کرو تا کہ تم مرد بزرگ بن جاؤ۔ پھر فرمایا خلقت سے عزت گزریں ہو کر اس غار میں مقیم ہوں اور ایک چیز کے خوف سے تیس سال روتے ہوئے گزر گئے ہیں میں نے دریافت کیا۔ وہ کیا چیز ہے؟ فرمایا نماز۔ جب میں نماز پڑھتا ہوں تو یہ دیکھ کر روتا ہوں کہ اس نماز کی کیا حقیقت ہے جو میں پڑھتا ہوں کیونکہ اگر ذرہ بھر بھی شرط نماز چھوٹ جائے تو میرا سب کیا ہوا بے کار ہو جائے۔ پھر فرمایا اے درویش! اگر حق نماز ادا کیا تو بڑا کام کیا۔ ورنہ عمر غفلت میں گزاری۔

(دلیل العارفین از خواجہ قطب الدین بختیار کاکی)

(۲) ایک مرتبہ میں (خواجہ معین الدین چشتی) اور شیخ احمد الدین کرمانی کرمان میں سفر کر رہے تھے یہاں ایک بزرگ سے ملاقات ہوئی یہ بڑے مشغول اور پیر متقی تھے۔ الغرض ان کے پاس پہنچ کر سلام کیا یہ بزرگ بہت نحیف و نزار تھے۔ بات بھی بہت کم کرتے تھے مجھے خیال ہوا کہ ان سے دریافت کروں کہ آپ اس قدر ضعیف کیوں ہیں؟ چونکہ وہ روشن ضمیر تھے میرے دریافت کرنے سے پہلے فرمایا۔ اے درویش! ایک دن دوستوں کے ساتھ میرا قبرستان میں گزر ہوا۔ میں ایک قبر کے پاس بیٹھ گیا وہاں کوئی بات ہنسی کی ہوئی اس پر میں نے قہقہہ کے

ساتھ خندہ زن ہوا اس قبر سے آواز آئی اے غافل! جسے یہ مقام گوردریش ہو
ملک الموت جیسا حریف ہوا در زیر خاک جس کے مونس سانپ اور کچھو ہوں اس
کو کبھی سے کیا کام؟ جب میں نے یہ سنا وہاں سے اٹھ کھڑا ہوا اور یاروں کے
ہاتھ چوم کر رخصت ہوا اور اس غار میں آکر مقیم ہوا۔ آج تک اس واقعہ کی ہیبت
سے کچل رہا ہوں اور چالیس سال سے بوجہ شرمندگی آسمان کی طرف نہیں
دیکھتا۔ (دلیل العارفین)

(۳) بحالت مسافرت بخارا میں ایک شخص سے ملاقات ہوئی یہ از حد مشغول تھا لیکن
ناہینا تھا میں نے اس سے پوچھا کب سے ناہینا ہوئے؟ فرمایا جب میرا کام
کمالت کو پہنچا اور وحدانیت و عظمت پر نگاہ پڑنی شروع ہوئی تو ایک دن میری نگاہ
غیر پر بڑگئی غیب سے آواز آئی اے مدعی! دعویٰ تو ہماری محبت کا کرتا ہے مگر غیر
کی طرف دیکھتا ہے جب یہ آواز سنی تو ایسا شرمندہ ہوا کہ بات تک نہ ہو سکی۔
بارگاہ الہی میں دعا کی کہ جو آنکھ دوست کے سوا غیر کو دیکھے اندھی ہو جائے اچھی
طرح کہہ بھی نہ پایا تھا کہ دونوں آنکھوں کی بصارت چلی گئی (دلیل العارفین)

بیعت و خلافت

حضرت خواجہ معین الدین چشتی جب اپنے سیر و سیاحت کے درمیان ۵۵۲ھ میں
علاقہ نیشاپور کے قصبہ ہارون میں پہنچے تو وہاں پہ عارف باللہ حضرت خواجہ عثمان ہارونی چشتی
کے دست حق پرست پر بیعت کیا اور وہیں اڑھائی سال تک ریاضت و مجاہدہ میں مصروف
رہے اور اجازت و خلافت سے سرفراز ہوئے۔

اپنے واقعہ بیعت کے سلسلے میں آپ بیان فرماتے ہیں ایسی محبت میں جس میں

بڑے بڑے معظم و محترم مشائخ کبار جمع تھے میں ادب سے حاضر ہوا اور روئے نیاز زمین پر رکھ دیا حضرت مرشد نے فرمایا دو رکعت نماز ادا کر میں نے فوراً تکمیل کی رو بہ قبلہ بیٹھ میں ادب سے قبلہ کی طرف منہ کر کے بیٹھ گیا پھر ارشاد ہوا سورۃ بقرہ پڑھ میں نے خلوص و عقیدت سے پوری سورت پڑھی۔ تب فرمایا۔ ساٹھ بار کلمہ سبحان اللہ کہو۔ میں نے اس کی تعمیل کی۔ ان مدارج کے بعد حضرت مرشد قبلہ خود اٹھ کھڑے ہوئے۔ میرا ہاتھ اپنے دست مبارک میں لیا۔ آسمان کی طرف نظر اٹھا کے دیکھا اور فرمایا میں نے تجھے خدا تک پہنچا دیا۔ ان جملہ امور کے بعد حضرت مرشد قبلہ نے ایک خاص وضع کی ترکی ٹوپی جو کلا چار ترکی کہلاتی ہے میرے سر پر رکھی اپنی خاص کملی مجھے اوڑھائی اور فرمایا بیٹھ۔ میں فوراً بیٹھ گیا۔ اب ارشاد ہوا ہزار بار سورہ اخلاص پڑھ۔ میں اس کو بھی ختم کر چکا تو فرمایا ہمارے مشائخ کے طبقات میں بس یہی ایک شب و روز کا مجاہدہ ہے۔ لہذا جا اور کامل ایک شب و روزہ کا مجاہدہ کر اس حکم کے بموجب میں نے پورا دن عبادت الہی اور نماز و اطاعت میں بسر کی۔ دوسرے دن حاضر ہو کر روئے نیاز زمین پر رکھا تو ارشاد ہوا بیٹھ جا میں بیٹھ گیا۔ پھر ارشاد ہوا اوپر دیکھ۔ میں نے نگاہ آسمان کی طرف اٹھائی تو دریافت فرمایا کہاں تک دیکھتا ہے؟ عرض کیا عرش معلیٰ تک۔ تب ارشاد ہوا۔ نیچے دیکھ۔ میں نے آنکھیں زمین کی طرف پھیری۔ تو پھر وہی سوال کیا کہاں تک دیکھتا ہے؟ عرض کیا تحت الثریٰ تک۔ حکم ہوا پھر ہزار بار سورہ اخلاص پڑھ اور جب اس حکم کی بھی تعمیل ہو چکی تو ارشاد ہوا کہ آسمان کی طرف دیکھ اور بتا کہاں تک دیکھتا ہے؟ میں نے دیکھ کر عرض کیا حجاب عظمت تک۔ اب فرمایا آنکھیں بند کر۔ میں نے بند کر لی۔ ارشاد فرمایا اب کھول دے۔ میں نے کھول دی تب حضرت نے اپنی دونوں انگلیاں میری نظر کے سامنے کی اور پوچھا کیا دیکھتا ہے؟ عرض کیا اٹھارہ ہزار عالم دیکھ رہا ہوں۔ جب میری زبان سے یہ کلمہ سنا تو ارشاد فرمایا بس تیرا کام پورا ہو گیا پھر ایک

اینت کی طرف دیکھ کر فرمایا اسے اٹھا۔ میں نے اٹھایا تو اس کے نیچے سے کچھ دینار نکلے۔
فرمایا انہیں لے جا کے درویشوں میں خیرات کر۔ چنانچہ میں نے ایسا ہی کیا۔ (انیس
الارواح)

شجرہ بیعت

- | | | |
|------|------|---------------------------------------|
| ۵۲۳ھ | وصال | (۱) خواجہ معین الدین چشتی |
| ۵۶۱ھ | وصال | (۲) خواجہ عثمانی ہارونی |
| ۵۵۷ھ | وصال | (۳) خواجہ حاجی شریف زندنی |
| ۵۵۲ھ | وصال | (۴) خواجہ قطب الدین مودود چشتی |
| ۵۳۵ھ | وصال | (۵) خواجہ ناصر الدین ابویوسف چشتی |
| ۵۳۱ھ | وصال | (۶) خواجہ ابو محمد بن احمد ابدال چشتی |
| ۵۳۵ھ | وصال | (۷) خواجہ ابو احمد ابدال چشتی |
| ۵۳۲ھ | وصال | (۸) خواجہ ابوالخلق شامی چشتی |
| ۵۲۹ھ | وصال | (۹) ۰ علومشاہ دنیوری |
| ۵۲۸ھ | وصال | (۱۰) خواجہ امین الدین ابوہیرہ البصری |
| ۵۲۵ھ | وصال | (۱۱) خواجہ سدید الدین حذیقہ المرثی |
| ۵۲۱ھ | وصال | (۱۲) خواجہ ابراہیم ادھم بلخی |
| ۵۱۸ھ | وصال | (۱۳) خواجہ ابوالفیض فضیل بن عیاض |
| ۵۱۷ھ | وصال | (۱۴) خواجہ واحد بن زید |
| ۵۱۱ھ | وصال | (۱۵) خواجہ حسن بصری |

- (۱۶) امیر المومنین حضرت علی کرم اللہ وجہہ وصال ۳۰ھ
- (۱۷) محبوب کردگار سیدالابرار محمد مصطفیٰ ﷺ وصال ۱۱ھ

نسبت چشت

زبدہ وتقویٰ کے امام حضرت شیخ علومشاد دینوری کے خلیفہ وجانشین حضرت شیخ ابواسحاق شامی چشتی حضرت خواجہ معین الدین چشتی کے مشائخ طریقت میں سے ہیں ان کی طرف نسبت کرتے ہوئے چشتی کی شہرت ہوئی۔

پیر چشت ابواسحاق شامی چشتی جب حضرت خواجہ علومشاد دینوری سے بغداد شریف میں بیعت ہوئے تو پوچھا تمہارا نام کیا ہے؟ خواجہ ابواسحاق شامی نے نیاز مندی کے ساتھ عرض کیا کہ مجھے ابواسحاق شامی کہا جاتا ہے۔ آپ نے ارشاد فرمایا۔ آج سے تمہیں اسحاق چشتی کہا جائے گا اہل چشت اور اس ملک کے لوگ تم سے ہدایت پائیں گے اور جو لوگ تمہارے سلسلہ میں داخل ہوں گے انہیں بھی قیامت تک چشتی کہا جائے گا۔

مقام چشت علاقہ ہرات (موجودہ افغانستان کا حصہ) میں خواجہ ابواسحاق شامی نے رشد و ہدایت کی بساط بچھائی اور آپ کے سلسلہ کے دوسرے بزرگ خواجہ ابواحمد چشتی، خواجہ ابویوسف چشتی، خواجہ قطب الدین مودود چشتی نے بھی چشت کو رونق بخشی اور چشت ہی کو اپنی آخری آرام گاہ بنایا۔

سات واسطوں سے حضرت خواجہ معین الدین چشتی کے شیخ طریقت سالار چشتیاں خواجہ ابواسحاق شامی چشتی کی نسبت سے چشتی سلسلہ کو فروغ ہوا اور پھر سلطان الہند خواجہ معین الدین حسن چشتی کے ذریعہ کروڑوں مسلمان سلسلہ چشت سے وابستہ ہو کر چشتی کہے اور لکھے جانے لگے۔

الہی تابود خورشید و ماہی
چراغ چشتیاں راروشنائی

مرشد کامل ابوالنور خواجہ عثمانی ہارونی چشتی

نیشاپور کے علاقہ میں ہارون کے نام سے وہ مقدس مقام ہے۔ جہاں ایک مذہبی و علمی سید گھرانے میں ابوالنور خواجہ عثمان ہارونی چشتی کی ۵۳۶ھ مطابق ۱۱۴۱ء میں ولادت ہوئی گیارہ واسطوں سے آپ کا سلسلہ نسب حضرت علی مرتضیٰ سے جا ملتا ہے۔ نیشاپور ہی میں تفسیر، حدیث، فقہ وغیرہ کی تعلیم حاصل کر کے مشہور عالم و فاضل ہوئے اور پھر علم باطن کی طرف متوجہ ہو کر کسی مرشد کامل کی تلاش میں شہر شہر گھومتے ہوئے بالآخر حضرت خواجہ شریف زندی چشتی کے دامن کرم سے وابستہ ہو گئے۔ ان کے ہاتھ پر بیعت کی اور ریاضت و مجاہدہ و مکافقہ کے بعد خرقہ خلافت سے سرفراز ہوئے۔

ستر سال تک عبادت و ریاضت میں اس طرح گزارے کہ روزانہ ایک ختم قرآن حکیم کرتے، رات و دن عبادت الہی میں مصروف رہتے، روزے رکھتے، کبھی پیٹ بھر کھانا نہ کھاتے مال و زر کو ہاتھ لگاتے اور دنیا و مافیہا سے بے نیاز ہو کر ہمیشہ یاد الہی میں مستغرق رہتے۔

ایسے عظیم مرشد کامل سے خواجہ معین الدین چشتی نے بمقام ہارون علاقہ نیشاپور پہنچ کر ۵۵۲ھ میں شرف بیعت حاصل کیا اور ڈھائی سال تک اس مرشد کامل کی سرپرستی و نگرانی میں مصروف مجاہدہ و ریاضت رہ کر اجازت و خلافت سے سرفراز ہوئے۔

حضرت خواجہ معین الدین چشتی ۵۶۲ھ مطابق ۱۱۶۶ء کے فیضان مرشد کا ذکر کرتے ہوئے جو کچھ تحریر فرماتے ہیں اسے انیس الارواح کے حوالہ سے ہم ابھی گزشتہ سطور میں نقل کر چکے ہیں۔

آپ عظیم منصب ولایت پر فائز تھے آپ کی عظمت و بزرگی مسلم تھی، بارگاہ الہی کا قرب آپ کو حاصل تھا، بہت سی کرامتوں کا آپ سے صدور ہوا ایک مشہور کرامت یہ ہے۔ مقام ہارون سے بغداد کے لیے ایک بار حضرت عثمان ہارونی روانہ ہوئے منزلوں پر منزلیں طے کرتے ہوئے ایک ایسی منزل پر آپ کا قیام ہوا جہاں آتش پرست رہتے تھے اور انہوں نے اپنی عبادت کے لیے ایک زبردست آتش کدہ بنا رکھا تھا جس میں روزانہ بیس گاڑی لکڑیاں جلائی جاتی تھیں اور آگ ہمیشہ روشن رہتی۔ آتش پرست اس کے ارد گرد بھڑلگائے رہتے تھے اور آگ کی پوجا کرتے تھے۔

اس منزل پر ایک سایہ دار درخت کے نیچے حضرت خواجہ عثمانی ہارونی نے قیام فرمایا اور نماز کا وقت آیا تو مصلیٰ بچھا کر نماز میں مصروف ہو گئے اور اپنے ایک خادم کو حکم دیا کہ افطار کے لیے آگ کا انتظام کر کے روٹی تیار کرے خادم آگے لینے کے لیے آتش کدہ پہنچے اور آگ مانگی تو آتش پرستوں نے یہ جواب دیتے ہوئے آگ دینے سے انکار کر دیا کہ آگ کو ہم معبود سمجھتے ہیں اس لیے ہم اس میں سے تمہیں آگ نہیں دے سکتے۔

خادم ناکام ہو کر واپس لوٹے اور حضرت خواجہ عثمانی ہارونی سے عرض کیا جسے سن کر آپ بنفس نفیس آتش کدہ پہنچے وہاں آپ نے دیکھا۔ ایک بوڑھا شخص جس کا نام غسیا تھا اس کی گود میں ایک سات سالہ بچہ تھا۔ بہت سے آتش پرست اس بوڑھے کے آس پاس بیٹھے ہوئے تھے اور سب آگ کی پرستش میں مصروف تھے۔ آپ نے اس بوڑھے شخص کو مخاطب کرتے ہوئے فرمایا۔ تم لوگ اس اللہ کی عبادت کرو جو اس آگ کا خالق ہے۔ اگر تم

معبود حقیقی خدائے ”واحدہ لاشریک“ کی عبادت کرو گے تو تمہیں جہنم کی آگ سے نجات مل جائے گی۔ بوڑھے عخیانے یہ سن کر کہا ہمارے دین میں آگ کا مقام بہت بلند ہے اور ہم اس کی پرستش اس یقین کے ساتھ کرتے ہیں کہ قیامت کے دن یہ آگ ہمیں نہیں جلائے گی آپ نے ارشاد فرمایا تم لوگ مدت دراز سے آگ کی عبادت و خدمت کر رہے ہو ذرا اس میں ہاتھ ڈال کر دیکھو کہ تمہیں جلاتی ہے کہ نہیں اس بوڑھے نے کہا آگ کی خاصیت ہی یہ ہے کہ اس میں جو چیز ڈالی جائے اسے جلا دیتی ہے بھلا کسی کا ہاتھ اس میں محفوظ رہ سکتا ہے۔

اس سوال و جواب کے بعد آپ نے اس بوڑھے کی گود سے بچہ کو لیتے ہوئے فرمایا کہ یہ آگ خالق حقیقی کے حکم کے بغیر ایک بال بھی نہیں جلا سکتی اور بسم اللہ الرحمن الرحیم پڑھ کر ”يَا نَارُ كُونِي بَرْدًا وَسَلَامًا عَلٰى اِبْرَاهِيْمَ“ پڑھتے ہوئے اس بچہ کے ساتھ آتش کدہ میں داخل ہو گئے۔ یہ حیرت ناک منظر دیکھ کر آتش پرست آہ و فغاں کرنے لگے آگ میں داخل ہوتے ہی آپ مع اس بچہ کے تھوڑی دیر کے لیے لوگوں کی نظروں میں غائب ہوئے گئے اور اس وقفہ میں آتش پرستوں کے درمیان ایسی ہلچل اور لوگوں کے درمیان ایسی کھلبلی مچی کہ ہزاروں تماشائی آتش کدہ کے پاس جمع ہو گئے اور پھر ان تمام نے چند ہی ساعت کے بعد اپنے ماتھے کی آنکھوں سے یہ حیرت انگیز منظر دیکھا کہ آپ اس بچہ کے ساتھ آتش کدہ سے اس طرح باہر نکل رہے ہیں کہ دونوں کے جسم و لباس پر آگ کے دھواں کا بھی کوئی اثر نہ تھا اور بچہ نہایت خوش و خرم نظر آ رہا تھا۔

بوڑھے عخیانے بچہ سے دریافت کیا کہ تم نے آگ کے اندر کیا دیکھا؟ بچہ نے جواب دیا۔ میں اس بزرگ کی برکت سے باغ کی سیر کر رہا تھا۔

حیرت و استعجاب کے ساتھ یہ منظر دیکھنے اور بچے کا جواب سننے والے ہزاروں آتش پرست حضرت خواجہ عثمان ہارونی کے گرویدہ ہو گئے اور آتش پرستی سے توبہ کر کے

صدق دلی کے ساتھ سب نے فوراً اسلام قبول کیا۔ اور پھر آپ کے دست حق پرست پر بیعت بھی ہو گئے عسکاً کا نام آپ نے عبداللہ اور بچہ کا نام ابراہیم رکھا۔

ڈھائی سال تک یہاں قیام پذیر رہ کر حضرت خواجہ عثمان ہارونی مصروف ارشاد و ہدایت رہے اور جس جگہ آگ کی پرستش ہوا کرتی تھی وہاں ایک عالیشان مسجد تعمیر ہوئی اور توحید الہی کے نغمے گونجنے لگے۔ (مولس الارواح و خزینۃ الاصفیاء)

حضرت خواجہ عثمانی ہارونی اور خواجہ معین الدین حسن چشتی کو ایک دوسرے سے بے پناہ تعلق خاطر تھا۔ عبادت و ریاضت اور سیر و سیاحت میں بائیس سال تک خواجہ معین الدین چشتی اپنے اس مرشد کامل کے ساتھ رہے۔ خادم کی طرح اپنے مرشد کا توشہ سفر اپنے سر پر رکھ کر بائیس سال تک شریک سفر رہے۔ یہ محبت و خدمت دیکھ کر مرشد کامل نے آپ کو خلافت و جانشینی سے سرفراز فرمایا اور برکت و سعادت کے لیے وہ عظیم تبرکات بھی آپ کو عطا ہوئے جن کے بارے میں آپ خود بیان فرماتے ہیں۔

حضرت خواجہ عثمانی ہارونی نے ارشاد فرمایا خواجہ معین الدین! میں نے یہ سب کام تیری تکمیل کے لیے کیا ہے۔ تجھ کو اس پر عمل کرنا لازم ہے۔ فرزند خلف وہی ہے جو اپنے گوش و ہوش میں اپنے پیر کے ارشادات کو جگہ دے۔ اپنے شجرہ میں ان کو لکھے اور انجام کو پہنچائے تاکہ کل قیامت کے دن شرمندگی نہ ہو۔

اس ارشاد کے بعد عصائے مبارک جو مرشد کے سامنے رکھا تھا۔ دعا گو کو عطا فرمایا بعد ازاں خرقة، نعلین، چوبیس اور مصلیٰ بھی عنایت فرما کر سرفراز فرمایا۔ پھر ارشاد فرمایا:

یہ تبرکات ہمارے پیران طریقت قدس سرہم کی یادگار ہیں جو رسول اللہ ﷺ سے ہم تک پہنچے ہیں اور ہم نے تجھے دیئے ہیں ان کو اس طرح اپنے پاس رکھنا جس طرح ہم نے رکھا۔ جس کو مرد پانا اس کو ہماری یہ یادگار دینا۔ ۵۸۲ھ مطابق ۱۱۸۶ء میں بغداد

یہاں خواجہ معین الدین چشتی روزانہ حاضر خدمت ہو کر اپنے مرشد کے ارشادات مبارکہ قلمبند فرمایا کرتے تھے اس طرح ایک رسالہ مرتب ہو گیا جو اٹھائیس مجلسوں پر مشتمل ہے اسی رسالہ کا نام ”انیس الارواح“ ہے ۵۹۸ھ میں بھی خواجہ معین الدین چشتی بغداد شریف تشریف لے گئے تھے۔ اور کچھ عرصہ قیام فرمایا تھا۔

زیارت حرمین شریفین

۵۵۱ھ مطابق ۱۱۵۶ء میں آپ نے بغداد شریف سے مکہ مکرمہ و مدینہ طیبہ کا پہلا سفر کیا اور وہاں کی برکتوں سے ہمکنار ہوئے اور وہیں سے ہارون پنہج ۵۵۲ھ میں آپ نے خواجہ عثمان ہارونی سے بیعت کی تھی۔

۵۶۳ھ مطابق ۱۱۶۸ء میں خواجہ عثمان ہارونی خواجہ معین الدین چشتی کو ساتھ لے کر حرمین شریفین پہنچے خواجہ معین الدین چشتی زیارت و طواف خانہ کعبہ کا ذکر کرتے ہوئے فرماتے ہیں۔ پیرو مرشد نے میرا ہاتھ پکڑا اور حق تعالیٰ کے سپرد کیا اور میرے بارے میں رب تعالیٰ سے مناجات کی۔ ندا آئی ہم نے معین الدین کو قبول کیا۔ (انیس الارواح)

اس کے بعد اپنے مرشد کے ہمراہ آپ مدینہ منورہ پہنچے اور بارگاہ رسول مقبول ﷺ میں حاضری دی۔ مرشد نے حکم دیا۔ سلام کر۔ آپ نے بارگاہ رسالت میں سلام عرض کیا۔ نصیبہ کی ارجحندی نے ساتھ دیا اور آواز آئی وعلیکم السلام۔

یہ آواز سن کر مرشد نے فرط مسرت سے ارشاد فرمایا۔ اب تو درجہ کمال کو پہنچ گیا۔ ۵۸۳ھ مطابق ۱۱۸۷ء میں خواجہ معین الدین چشتی، خواجہ قطب الدین بختیار کاکی کے ساتھ مکہ مکرمہ پہنچے ایک دن جب کہ حرم کعبہ میں مصروف عبادت و ریاضت تھے۔ غیب سے آواز آئی۔ معین الدین میں تجھ سے خوش ہوں۔ میں نے تمہیں بخش دیا۔

جو چاہو مانگوتا کہ میں تمہیں عطا کروں۔

خواجه معین الدین چشتی یہ آواز سن کر سجدہ میں چلے گئے اور عرض کیا یا اللہ! معین الدین کے مریدین کو بخش دے۔

غیب سے آواز آئی۔ اے معین الدین تو **مملوک** ملک ہے جو تیرے مرید اور سلسلہ میں تاقیامت مرید ہوں گے انہیں بخش دوں گا۔ (میر **مطلب**)

کچھ دنوں بعد آپ مکہ مکرمہ سے مدینہ طیبہ کے لیے روانہ ہوئے مسجد قبا پہنچ کر سجدہ شکر ادا کیا، عبادت کی پھر مسجد نبوی پہنچے اور دربار رسالت سے آپ کو یہ بات ملی۔

اے معین الدین! تو میرے دین کا معین ہے۔ میں نے ولایت ہندوستان تجھ کو عطا کی۔ وہاں کفر و ظلمت پھیلی ہوئی ہے۔ تو اجیر جا۔ تیرے وجود سے ظلمت کفر دور ہوگی اور اسلام رونق پذیر ہوگا۔

مدینہ سے اجیر تک

خواجه معین الدین چشتی مدینہ طیبہ سے بغداد شریف چشت شریف ہوتے ہوئے ہرات سے سبزہ وار ملتان اور پھر لاہور پہنچے وہاں سے سامنا (پٹیا لہ کے قریب ایک جگہ) دہلی ہوتے ہوئے ۵۸۶ھ مطابق ۱۱۹۰ء میں پہلی بار اجیر پہنچے اس وقت اجیر کا راجہ پرتھوی راج تھا۔

راجہ پرتھوی راج چوہان (جسے رائے پتھور ابھی کہا جاتا ہے) شمال مغربی ہندوستان کے ایک وسیع و عریض خطہ کا طاقتور حکمران تھا۔ اجیر اس کا پایہ تخت تھا اور دہلی بھی اس کی عمل داری میں تھی۔

اجیر سے باہر سایہ دار جگہ پر خواجه معین الدین چشتی نے قیام کرنا چاہا۔ لیکن راجہ

پرتھوی راج چوہان کے کارندوں نے کہا آپ یہاں نہیں بیٹھ سکتے یہ جگہ راجہ کے اونٹوں کے بیٹھنے کی ہے آپ نے ناگوار لہجے میں فرمایا اچھا اونٹ بیٹھتے ہیں تو بیٹھیں یہ کہہ کر آپ انا سا گر کے کنارے چلے گئے اور وہیں پڑاؤ ڈال دیا۔

ادھر اونٹ معمول کے مطابق اپنی جگہ بیٹھ ہی رہ گئے۔ کوشش کے باوجود راجہ کے ملازمین ان اونٹوں کو اپنی جگہ سے نہ اٹھا سکے۔ ایسا محسوس ہوتا تھا کہ ان کے سینے زمین سے چپک گئے ہیں۔ ملازمین سخت حیران و پریشان تھے کہ آخر اونٹوں کو کیا ہو گیا۔ سوچتے سوچتے بالآخر وہ اس نتیجہ تک پہنچے کہ کل جس درویش کو یہاں ٹھہرنے نہ دیا گیا تھا اسی کی بددعا سے اونٹوں کا یہ حشر ہوا ہے شتر بانوں کے داروغہ نے پرتھوی راج چوہان کو اس واقعہ کی تفصیلات سے آگاہ کیا تو وہ بھی حیران ہوا اور اس نے بھی کوئی چارہ نہ دیکھ کر حکم دیا کہ سب کے سب درویش کے پاس جا کر اس سے معافی مانگیں۔

راجہ کے ملازمین آپ کی خدمت میں حاضر ہوئے اور اپنے کل کے رویے کی معافی کے طالب ہوئے۔ آپ نے ازراہ شفقت ان سب کو معاف کرتے ہوئے ارشاد فرمایا اچھا جاؤ اونٹ کھڑے ہیں۔ (سیر الاقطاب۔ مسالک السالکین، 'مولس الارواح' خزینۃ الاصفیاء)

رام دیو کا قبول اسلام

اجمیر اس زمانہ میں ہندوؤں کا بہت بڑا مذہبی و سیاسی مرکز تھا۔ اس لیے راجہ پرتھوی راج چوہان سے ملاقات کر کے ہندوؤں کی ایک جماعت نے کہا کہ شہر کے پاس اس درویش کا قیام مناسب نہیں اسے یہاں سے نکال دینا چاہیے راجہ کے حکم کے مطابق اس کے مسلح سپاہی کچھ چند توں کو ساتھ لے کر انا سا گر کے قریب پہنچے۔ ان کا رخ دیکھ کر غولبہ

معین الدین چشتی نے ایک مٹھی خاک پر آئینہ الکری پڑھ کر ان کی طرف پھینکی جس کے منہ پر بھی ذرا سی خاک پڑی وہ بدحواس ہو کر شہر کی طرف بھاگ نکلا اور راجہ کا حکم خاک میں مل گیا۔ (تذکرہ الاولیاء)

انا ساگر کے کنارے بہت سے بت خانے تھے اور وہیں ایک بہت بڑا مہنت رام دیو نام کا تھا۔ جو ہندوؤں کا مذہبی گرو تھا راجہ اجیر کے لوگ اس کے معتقد تھے۔ راجہ کے سپاہی جب بزور طاقت اس درویش کا مل کو اجیر سے نکالنے میں ناکام ہو گئے تو راجہ اور اس کے آدمیوں نے رام دیو سے گزارش کی کہ وہ اپنی بھگتی اور شکتی کے بل پر درویش کو شہر سے باہر نکال دے۔ رام دیو ایک غضبناک گروہ کے ساتھ درویش کے پاس پہنچا اور جیسے ہی درویش کی نظر اس پر پڑی اس کا جسم بید کی طرح کاپٹنے لگا۔ اس کی کایا پلٹ ہو گئی۔ اس نے اسی وقت قبول اسلام کر لیا اور پلٹ کر اس نے خود ہی اپنے ساتھ آئے ہوئے ہندوؤں پر حملہ کر کے انہیں ڈنڈے اور پتھر مار کر شہر کی طرف بھگا دیا۔

درویش نے خوش ہو کر اسے ایک پیالہ پانی عنایت فرمایا۔ جسے پیتے ہی اس کا دل صاف و شفاف آئینہ بن گیا اور اس کے قلب و روح میں اسلام و ایمان کی شعاعیں بکھرنے لگیں۔ درویش نے اسے فوراً شرف بیعت سے سرفراز فرما کر اس کا نام سعدی رکھا۔

بے پال جوگی کا قبول اسلام

اپنی پے در پے شکست دیکھ کر راجہ اور اس کے آدمی یہ سمجھنے لگے کہ یہ درویش کوئی بڑا ساحر و جادوگر ہے اس لیے کسی بڑے جادوگر کو بلا کر اس درویش کو ساحرانہ قوت کے ذریعہ یہاں سے مار بھگایا جائے۔ چنانچہ راجہ پر تھوی راج چوہان نے مشہور جادوگر بے

پال جوگی کو اس کام کے لیے آمادہ کیا کہ اپنے جادو کے ذریعہ درویش کو تباہ و برباد کر دے۔
 جے پال جوگی اپنی ڈیڑھ ہزار جادوگر چیلوں کے ساتھ اناساگر کی طرف بڑھا۔
 درویش کو جب اس کی خبر ہوئی تو وضو کر کے عصائے مبارک سے ایک حصار کھینچ کر اس کے
 اندر بیٹھ گئے اور فرمایا کہ انشاء اللہ کوئی ضرر پہنچانے والی چیز اس دائرہ کے اندر داخل نہیں
 ہو سکتی جادوئی شکتی کے ساتھ بھی ایک روپ میں جے پال جوگی کے جو بھی چیلے حصار کے
 قریب پہنچتے اور جیسے ہی اس کے اندر داخل ہونے کی کوشش کرتے بے ہوش ہو کر فرش پر
 ڈھیر ہو جاتے۔

ادھر راجہ نے درویش اور اس کے خدام کو مغلوب کرنے کے لیے اناساگر کے گرد
 سپاہیوں کا پہرہ بٹھا دیا تاکہ درویش کا کوئی آدمی اناساگر پہنچ کر نہ اس کا پانی استعمال کر سکے
 نہ ہی اپنی ضروریات کے لیے اس کا پانی کہیں لے جا سکے۔ درویش کو جب اس پہرہ کا علم ہوا
 تو نو مسلم سعدی کو ایک پیالہ دے کر اسے حکم دیا کہ جاؤ اور جس طرح بھی ممکن ہو سکے اس
 پیالہ کے اندر اناساگر پانی لاؤ پہروں کے باوجود سعدی کسی طرح اناساگر کے پاس پہنچا اور
 پیالہ کے اندر اس کا پانی لے کر درویش کے پاس پہنچنے میں کامیاب ہو گیا۔ خدا کی قدرت
 دیکھئے کہ اس کی کار سازی نے درویش اور اس کے خدام کی اس طرح مدد فرمائی کہ اناساگر کا
 سارا پانی اس پیالہ کے اندر سا گیا۔ اجمیر کے باشندے اناساگر تالاب کے پانی ہی سے اپنی
 ساری ضروریات پوری کرتے تھے۔ انہوں نے جب دیکھا کہ اناساگر بالکل خشک ہو گیا
 ہے تو شہر کے اندر کھرام مچ گیا۔ جے پال جوگی یہ حال دیکھ کر حصار کے قریب پہنچا اور اس
 نے کہا کہ شہر کے لوگ اور جانور ہلاک و بد حال ہو رہے ہیں آپ کو ان کے ساتھ شفقت و رحم
 دلی کے ساتھ پیش آنا چاہیے۔

جے پال جوگی کی درخواست سن کر درویش نے سعدی سے فرمایا یہ پیالہ لے

جاؤ اور جہاں سے تم نے یہ پانی لیا ہے وہیں اسے انڈیل دو۔ سعدی نے جیسے ہی پیالہ کا پانی انا ساگر میں انڈیلا سارا تالاب پہلے ہی کی طرح لبالب بھر گیا۔

جے پال جوگی نے اپنے دل تل کے ساتھ حصار درویش پر اس طرح حملہ کا آغاز کیا کہ سانپوں کی ایک لہراتی فوج بھیجی جو حصار کے قریب پہنچ کر سرٹپکتی رہ گئی۔ اس ناکامی کے بعد جے پال جوگی نے اپنی جادوئی شکتی سے آگ کی بارش شروع کی۔ مگر اس کا بھی حصار کے اوپر کوئی اثر نہ ہوسکا۔ تنگ آ کر جے پال جوگی نے درویش سے کہا بہتر ہے کہ تم یہاں سے فوراً نکل جاؤ ورنہ میں فضا میں اڑ کر تم پر ایسی بلا نازل کروں گا کہ نیست و نابود ہو جاؤ گے۔ درویش نے فرمایا تم زمین پر میرا کیا بگاڑ سکتے کہ اب آسمان کی باتیں کر رہے ہو۔

جے پال جوگی نے ہوا میں ہرن کی کھال اچھالی اور جست لگا اس کے اوپر بیٹھ گیا اور پرواز کرتے ہوئے نگاہوں سے اوجھل ہو گیا۔ ادھر خوبہ نے اپنی پاپوش (کھڑاؤں) کو حکم دیا کہ جاؤ اس جادوگر کو نیچے اتار لاؤ۔ کھڑاؤں بھی ہوا میں پرواز کر گئی اور کچھ دیر بھی لوگ یہ عجیب و غریب منظر دیکھ کر حیران رہ گئے کہ جے پال جوگی تیزی کے ساتھ نیچے زمین کی طرف آ رہا ہے اور اس کے سر پر کھڑاؤں کی ضرب پڑ رہی ہے۔

اب جے پال جوگی کا دماغ درست ہو گیا اور اسے یقین ہو گیا کہ درویش کوئی جادوگر نہیں بلکہ روحانی قوت کا مالک ہے۔ اس نے درویش کے قدموں میں سر رکھ دیا اور درویش نے اسے کلمہ پڑھا کر مشرف باسلام کر لیا اور اس کا نام عبداللہ رکھا۔ (خریئتہ الاصفیاء) سعدی اور عبداللہ کی درخواست پر درویش نے شہر کے اندر جھارا سے متصل جگہ کو اپنے قیام کے لیے منتخب کیا۔ وہیں عبادت خانہ، جماعت خانہ، مطبخ وغیرہ بنوایا۔ شہر کے لوگ آپ کی عبادت و ریاضت، اخلاک و کردار اور روحانی جذب و کشش دیکھ کر شرک و بت پرستی سے توبہ کر کے مشرف باسلام ہونے لگے اور ہزاروں معبودان باطل کی بجائے ایک معبود حقیقی کی

بارگاہ میں سر بسجود ہونے لگے۔

پرتھوی راج چوہان اور شہاب الدین غوری

خواجہ معین الدین چشتی نے قیام شہر کے بعد پرتھوی راج چوہان کو دعوت اسلام دیتے ہوئے فرمایا اے راجہ! تیرا اعتقاد جن جن لوگوں پر تھا وہ بحکم خدا مسلمان ہو چکے ہیں اگر بھلائی چاہتا ہے تو تو بھی مسلمان ہو جا۔ ورنہ ذلیل و خوار ہوگا۔ سنگ دل پرتھوی راج نے اس دعوت حق کو قبول نہ کیا تو حضرت خواجہ نے مراقبہ کیا۔ کچھ دیر کے بعد جب تفکر سے سر اٹھایا تو فرمایا اگر یہ بد بخت ایمان نہ لایا تو اس کو زندہ گرفتار کر کے اسلامی لشکر کے حوالے کرادوں گا۔ (سیر الاقطاب)

آپ کی روز افزوں مقبولیت اور اسلام کی طرف عوام کی بڑھتی ہوئی رغبت دیکھ کر راجہ پرتھوی راج چوہان اور اس کے ارکان سلطنت گھبرا اٹھے۔ چھوٹے چھوٹے ایسے کچھ واقعات بھی ہوئے جن سے خواجہ اور راجہ کے درمیان کشمکش پیدا ہو گئی۔ خواجہ معین الدین چشتی کا ایک مرید جو راجہ کے یہاں ملازم تھا اسے راجہ نے پریشان کرنا شروع کیا۔ خواجہ نے اسے ظلم سے باز رہنے کی نصیحت کی۔ مگر راجہ نے اس نصیحت پر عمل کرنے کے بجائے غضبناک ہو کر کہا کہ یہ شخص کسی طرح سے یہاں سے چلا جاتا تو بہت ہی اچھا ہوتا۔ یہ شخص یہاں آ کر غیب کی باتیں کرتا۔ راجہ کی یہ گستاخی جب خواجہ کے کانوں تک پہنچی تو آپ نے عالم جلال میں ارشاد فرمایا۔ تھو راز زندہ گرفتار کر دوادیم۔

(سیر الاقطاب و منس الارواح و فوائد السالکین)

بابا فرید الدین گنج شکر اپنے پیرومرشد خواجہ قطب الدین بختیار کاکی کے حوالہ سے فرماتے ہیں کہ ایک مرتبہ میں (خواجہ قطب الدین) خواجہ معین الدین کی خدمت میں

بیٹھا تھا۔ ان دنوں رائے و تھورا (پرتھوی راج چوہان) زندہ تھا اور کہا کرتا تھا۔ کیا ہی اچھا ہوتا کہ یہ فقیر (خواجہ معین الدین) یہاں سے چلے جائیں۔ یہ بات ہر شخص سے کہا کرتا تھا۔ پہنچے پہنچے خواجہ معین الدین تک یہ خبر پہنچ گئی۔ اس وقت آپ حالت سکر میں تھے فوراً آپ نے مراقبہ ہی کی حالت میں آپ کی زبان پر یہ کلمات جاری ہوئے و تھورا رازندہ گرفتیم و دادیم۔ ہم نے رائے و تھورا کو زندہ ہی گرفتار کر کے مسلمانوں کے حوالہ کیا۔

(ملفوظات خواجگان چشت)

ایک دن راجہ نے خواجہ کے پاس یہ پیغام بھیج دیا کہ آپ کل (محرم ۵۸۸ھ) اجیر سے چلے جائیں۔ جواب میں خواجہ نے راجہ کے پاس یہ کہلا بھیجا۔ ہم تو جاتے ہیں مگر تم کو نکالنے والا شہاب الدین غوری عنقریب آتا ہے۔ (اضافات حمید)

خراسان میں سلطان شہاب الدین غوری نے ایک شب خواب دیکھا کہ سلطان الہند خواجہ معین الدین چشتی اس سے فرما رہے ہیں۔

اللہ تبارک و تعالیٰ نے تمہیں ہندوستان کی سلطانی بخش دی ہے۔ اس کی طرف جلد توجہ کرو اور راجہ رائے و تھورا کو زندہ گرفتار کرو۔ (سیر الاقطاب)

ادھر قنوج کا راجہ جے چند راجہ رائے و تھورا کا شدید مخالف تھا اس نے اپنے قاصدوں کے ذریعہ شہاب الدین غوری کو دعوت دی کہ رائے و تھورا (پرتھوی راج چوہان) پر حملہ کا نہایت مناسب وقت ہے میرا ہر طرح کا تعاون آپ کیساتھ ہے۔ دیگر تفصیلات قاصدوں کے ذریعہ معلوم کر لیں۔

شہاب الدین غوری غزنی (افغانستان) سے پوری تیاری کے ساتھ ۵۸۸ھ مطابق ۱۱۹۲ء میں ایک لاکھ چند ہزار لشکر کے ساتھ ترائن (پنجاب) میں آ کر خیمہ زن ہوئے۔ رائے و تھورا بھی ڈیڑھ سو راہوں کے ساتھ تین لاکھ سے زیادہ کا لشکر جرار لے

کرمیدان جنگ میں مقابلہ کے لیے صف آرا ہو گیا گھمسان کارن پڑا۔ دونوں فوجوں نے اپنی اپنی بہادری کے جوہر دکھائے لیکن شہاب الدین کی شجاعت اور جنگی حکمت عملی غالب رہی۔ سلطان شہاب الدین غوری کو فتح اور راجہ پر تھوی راج کو شکست ہوئی راجہ نے میدان جنگ سے بھاگنا چاہا مگر اسے زندہ گرفتار کر کے تہ تیغ کر دیا گیا۔ (تاریخ فرشتہ)

اس جنگ سے شاندار فتح کا آغاز ہوا اس نے شمالی ہند کا نقشہ پلٹ دیا۔ مسلمانوں کی شان و شوکت میں اضافہ ہوا اور شہاب الدین غوری نے ہانسی، سرسوتی، اجیر، دہلی کو بھی کچھ ہی دن میں فتح کر لیا اور پھر شہاب الدین غوری کے مقرر کردہ علمہ نے دو تین سال کے اندر ہی بیانہ، گوالیار، قنوج، میرٹھ، علی گڑھ، بدایوں، کالپی، کالجبر، بنارس، اودھ، بہار، بنگال، گجرات سب پر رفتہ رفتہ قبضہ کر کے اپنی حکومت میں شامل کر لیا اور مسلمانوں کا ان سارے علاقوں میں عروج ہو گیا۔

جس وقت شہاب الدین غوری اپنی فتح کے بعد اجیر شہر میں داخل ہو رہا تھا۔ تو سورج غروب ہو رہا تھا اور اس نے خلاف توقع چند ہی لمحوں بعد سنا کہ کہیں سے اللہ اکبر کی صدا بلند ہو رہی ہے۔ اس نے معلوم کیا تو پتہ چلا کہ یہاں ایک درویش آئے ہوئے ہیں جن کی برکت و دعوت سے بہت سے لوگ مسلمان ہو چکے۔ شہاب الدین غوری تیزی کے ساتھ اس جگہ پہنچا جہاں سے اللہ اکبر کی صدا بلند ہو رہی تھی اس نے دیکھا نماز مغرب کے لیے جماعت کھڑی ہے اور ایک درویش امامت فرما رہے ہیں۔ شہاب الدین غوری لپک کر شریک جماعت ہوا۔ جماعت ختم ہونے کے بعد اچانک یہ دیکھ کر حیران رہ جاتا ہے کہ درویش (خوارج معین الدین چشتی) وہی ہیں جنہوں نے اسے فتح و کامرانی کی بشارت دی تھی۔

شہاب الدین غوری نے بڑھ کر درویش کے قدموں پر اپنا سر رکھ دیا اور زار و قطار رونے لگا۔ کچھ دیر بعد جب کچھ سکون ہوا تو اس نے درخواست کی کہ مجھے اپنے غلاموں میں

قبول کر لیا جائے۔ خواجہ معین الدین چشتی نے کرم فرماتے ہوئے اسے شرف بیعت سے سرفراز فرمایا۔

شہاب الدین غوری فتح ترائن کے بعد اجمیر پر رائے پتھورا کے لڑکے کو لا کر عہد و پیمان کے بعد اپنا باج گزار حاکم اور دہلی میں قطب الدین ایبک کو اپنا نائب مقرر کر کے ہندوستان سے واپس چلا گیا۔ ۳ شعبان ۶۰۲ھ مطابق ۱۵ مارچ ۱۲۰۲ء کو شہید ہو کر واصل بحق ہوا۔

لاہور و دہلی

۵۵۰ھ مطابق ۱۱۵۵ء جب خواجہ معین الدین چشتی بغداد شریف پہنچے اور سیدنا شیخ عبدالقادر جیلانی سے ملاقات ہوئی تو گفتگو کے دوران جب خواجہ معین الدین چشتی نے اپنے اس عزم کا اظہار کیا کہ جلد ہندوستان کا سفر کرنا ہے تو سیدنا شیخ عبدالقادر جیلانی نے فرمایا۔ اے معین الدین! سرحد ہند پر ایک شیر بیٹھا ہے اس سے ڈرنا۔

آپ کا اشارہ حضرت ابوالحسن علی بن عثمان ہجویری کی طرف تھا جنہیں آج عقیدت کے ساتھ داتا گنج بخش کے نام سے یاد کیا جاتا ہے اور لاہور میں آپ کا مزار مرجع عوام و خواص ہے۔

۱۰ محرم ۵۶۱ھ مطابق ۱۱ نومبر ۱۱۶۵ء میں آپ مختلف بلاد و امصار کی سیر کرتے ہوئے ملتان پہنچے ملتان سے لاہور آ کر حضرت داتا گنج بخش لاہور کے مزار پر آپ چالیس دن تک چلہ کش ہوئے (چلہ کی یہ جگہ بطور تبرک و یادگار آج بھی موجود ہے) اور لاہور سے واپسی کے وقت آپ نے ایک مشہور اور تاریخی شعر ارشاد فرمایا:

گنج بخش فیض عالم مظہر نور خدا

ناقصاں را پیر کامل کاملان را ہنما

داتا گنج بخش، جویری لاہوری کے مزار سے متصل خواجہ معین الدین چشتی سبزی کی چلہ کشی کی طرف اشارہ کرتے ہوئے ڈاکٹر اقبال نے کہا ہے:

سید جویر مخدوم ام

مرقد ادبیر سبزی راحم

۵۸۵ھ مطابق ۱۱۸۹ء میں معین الدین حسن چشتی نے بغداد شریف میں خواجہ

قطب الدین، بختیار کاکی کو خواجہ ابواللیث سمرقندی کی مسجد میں بیعت خلاف سے اس وقت نوازا تھا جب شیخ شہاب الدین سہروردی، شیخ داؤد کرمانی، شیخ برہان الدین محمد چشتی، شیخ تاج الدین محمد اصفہانی موجود تھے اور بیعت ارادت سے اصفہان (موجودہ ایران) کا مشہور شہر) کے اندر ۵۸۲ھ مطابق ۱۱۸۶ء میں سرفراز فرما چکے تھے۔

بغداد ہی میں ۵۸۵ھ کا ایک دوسرا واقعہ خواجہ قطب الدین، بختیار کاکی بیان فرماتے ہیں۔

ایک مرتبہ شیخ معین الدین چشتی، شیخ احد الدین، شیخ شہاب الدین عمر سہروردی اور میں ایک جگہ سبھی بیٹھے ہوئے تھے۔ اس وقت شمس الدین التمش ۱۲ سال کا تھا اور ہاتھ میں پیالہ لیے جا رہا تھا۔ ان بزرگوں کی جب اس پر نظر پڑی تو خواجہ معین الدین چشتی نے فرمایا جب تک یہ لڑکا دہلی کا بادشاہ نہ ہوگا اللہ اسے دنیا سے نہ اٹھائے گا۔ (فوائد السالکین)

نظام قدرت دیکھئے کہ ایک ہی وقت میں خواجہ قطب الدین، بختیار کاکی اور سلطان شمس الدین التمش دونوں ایک ساتھ ہی دہلی پر حکمرانی کر رہے تھے ایک روحانی تاجدار تھا تو دوسرا دنیاوی بادشاہ اور دونوں ہی سلطان الہند معین الدین چشتی کے عقیدت

کیش غلام اور در پوزہ کرتے۔

خواجه قطب الدین بختیار کاکی نے بارگاہِ خواجہ معین الدین چشتی میں اپنی حاضری کا اشتیاق ظاہر کرتے ہوئے لکھا۔ میں آپ کی زیارت کے لیے حاضر خدمت ہونا چاہتا ہوں اگر ارشاد ہو تو حضور کی قدم بوسی کا شرف حاصل کروں۔ (تاریخ فرشتہ)

اس درخواست کے جواب میں آپ نے تحریر فرمایا۔ دہلی کا کارولایت تمہارے سپرد ہے۔ تم وہیں اقامت پذیر ہو۔ کچھ دنوں بعد ہم خود دہلی آئیں گے۔ (سفینۃ الاولیاء)

جب خواجہ معین الدین چشتی دہلی تشریف لائے اور خواجہ قطب الدین بختیار کاکی کی خانقاہ کو زینت بخشی تو شہر کے عوام و خواص زیارت کے لیے حاضر ہونے لگے اور سلطان شمس الدین ایلٹش نے بھی نیاز مندانہ حاضری دے کر قدم بوسی کی۔

اسی سفر کے دوران مرشد کامل حضرت خواجہ عثمان ہارونی ۶۱۱ھ میں دہلی میں رونق افروز ہوئے۔ جس کا ذکر کرتے ہوئے خواجہ معین الدین چشتی نے اپنی کتاب گنج اسرار میں تحریر فرماتے ہیں۔

میں بحالت مسافرت بائیس ۲۲ سال تک بسلسلہ حصول معرفت و اصلاح باطن اپنے پیر و مرشد خواجہ عثمان ہارونی رحمۃ اللہ علیہ کے ہمراہ دوران مسافرت حاضر خدمت رہا۔ مدت مدیدہ کے بعد خواجہ عثمان ہارونی شہر دہلی تشریف فرما ہوئے اور بتاریخ غرہ ماہ ذی الحجہ ایک تنہائی کی جگہ حضرت نے اعتکاف فرمایا۔ اس مصنف نے اپنے واسطے مقام خلوت و سکونت کے لیے عرض کیا۔ حضرت نے فرمایا۔ معین الدین! چند روز اور ہماری صحبت میں رہو تا کہ تربیت و تلقین کی استقامت سے عالم سیر و طیر تک پہنچا دوں بعد ازاں اجیر میں سکونت پذیر ہونا۔

اس گفتگو کے درمیان میں بتاریخ ۲/ ماہ ذی الحجہ طالب صادق سلطان شمس

الدین اتمش حضرت عثمان ہارونی کی ملاقات کے لیے حاضر ہوا۔ بعد ملاقات قسم کے ساتھ عرض کیا۔ اس خدا کے لیے جس نے حضرت کو جان عطا فرمائی اور حقیقت کے راستہ سے معرفت الہی کی طرف راہنمائی کی ہے۔ میں صدق دل سے حاضر ہوا ہوں، مجھے حقیقت الہی کی معرفت کی طرف لگنے کی پوری قوت کے ساتھ رہنمائی فرمائیے اور لطف بیعت ارادت کے ساتھ میری تربیت فرماتا قبول فرمائیے۔

خواجه عثمان ہارونی نے سلطان کو طالب صادق اور انسان کامل پا کر صحبت تربیت کلاہ ارادت عطا فرمائی۔ خلیفہ دہلی نے مدت تک صحبت تربیت خواجه عثمانی ہارونی سے مستفیض ہو کر کلی استقامت حاصل کر لی۔ تین سال تک مہمات سے اعراض کر کے خواجه عثمانی ہارونی رحمۃ اللہ علیہ نے خدام درویشاں اضعف العبار معین الدین حسن بخاری سے فرمایا کہ طالب صادق سلطان شمس الدین اتمش کی استقامت تربیت کے لیے آیات و احادیث و قول مشائخ، تعریفات، معانی، ادبیات، نظمات، منقولات، اولیاء سخن ہائے کبار سے ملفوظات تصنیف کرو جو سفر و حضر میں بادشاہ کے کام آئے اور اس کا دل تفرقہ و خطرات غیر اللہ نفسانی سے بالکل باز رہے اور کشف و کرامات کے اظہار سے کمالات کو پہنچے۔ (گنج اسرار)

ازواج و اولاد

خواجه معین الدین حسن چشتی نے خواب میں ایک بار دیکھا کہ رسول اکرم صلی اللہ علیہ وسلم ارشاد فرماتے ہیں اے معین الدین! تو ہمارے دین کا معین ہے تجھے ہماری سنت نہیں چھوڑنی چاہیے اس خواب میں آپ کو سنت نکاح کا حکم دیا گیا جس کے مطابق ایک نیک بخت لڑکی اُمّہ اللہ سے ۵۹۰ھ مطابق ۱۱۹۳ء میں آپ کا نکاح ہوا۔ بی بی امّہ اللہ دیندار اور پارسا عورت تھیں ان کے بطن سے پیدا ہونے والی اولاد کے نام یہ ہیں۔

ابوالخیر خواجہ فخر الدین

خواجہ معین الدین چشتی کے بڑے صاحبزادے خواجہ فخر الدین چشتی کی ولادت ۵۹۱ھ مطابق ۱۲۶۱ء میں ہوئی۔ علم ظاہری و باطنی سے آپ پورے طور پر آراستہ تھے۔ آپ اپنے والد ماجد کے خلیفہ بھی تھے۔ والد ماجد کے وصال کے بعد بیس سال تک جانشین کی حیثیت سے آپ نے لوگوں کو فیض پہنچایا۔ رزق حلال کے لیے آپ کاشت کاری کیا کرتے تھے۔ ۵ شعبان ۶۶۱ھ مطابق ۱۲۶۳ء میں بمقام سرواڑ شریف (ضلع اجیر) آپ کا وصال ہوا۔

ابوصالح خواجہ حسام الدین

آپ خواجہ معین الدین چشتی کے دوسرے صاحبزادے ہیں جو عہد طفلی ہی میں غائب ہو کر ابدالوں کے زمرے میں شامل ہو گئے تھے۔

بی بی حافظہ جمال

آپ خواجہ معین الدین چشتی کی چہیتی اور اکلوتی بیٹی ہیں۔ جو نہایت پاکیزہ فطرت نیک طینت عابدہ زاہدہ تھیں آپ پر والد ماجد کی خصوصی نگاہ شفقت و عنایت تھی آپ کے ذریعہ مستورات کو کافی فیض پہنچا شیخ رضی الدین عرف عبداللہ فرزند قاضی حمید الدین ناگوری سے آپ کا نکاح ہوا اپنے والد ماجد کے مزار مبارک کے قریب ہی آپ کا مزار بھی ہے۔

سید وجیہ الدین مشہدی جو اپنی صاحبزادی بی بی عصمتہ اللہ کے مناسب رشتہ کے لیے متفکر تھے۔ انہوں نے ایک شب خواب دیکھا کہ امام جعفر صادق رضی اللہ عنہ فرماتے ہیں اے فرزند! رسول خدا کا حکم ہے کہ اس لڑکی کا نکاح شیخ معین الدین کے ساتھ کر دو۔

خواجہ معین الدین چشتی سے سید وجیہ الدین مشہدی نے جب اس خواب کا ذکر کیا تو آپ نے فرمایا۔ اگرچہ میں سن رسیدہ ہو گیا ہوں لیکن ارشاد نبوی کے مطابق یہ شے قبول کرتا ہوں۔ اس طرح خواجہ معین الدین چشتی کا دوسرا نکاح بی بی عصمتہ اللہ سے ۶۲۰ھ مطابق ۱۲۲۳ء کو ہوا جن سے ایک صاحبزادہ کا تولد ہوا۔

ابوسعید خواجہ ضیاء الدین

خواجہ معین الدین چشتی کی حرم محترم بی بی عصمتہ اللہ کے لطن سے خواجہ ضیاء الدین پیدا ہوئے۔ جن کا پچاس سال کی عمر میں وصال ہوا۔ درگاہ خواجہ کے احاطہ میں آپ کا مزار ہے۔

سفر آخرت

عطائے رسول سلطان الہند خواجہ معین الدین حسن چشتی بخاری جمہیری کی دعوت و تبلیغ اور برکت و فیضان سے ہندوستان میں شان و شوکت کے ساتھ پرچم اسلام لہرانے لگا شرک و بت پرستی کے چراغ یکے بعد دیگرے بجھنے لگے اور شیخ توحید کا اجالا ہر طرف پھیلنے لگا معبودان باطل سر کے بل اوندھے ہونے لگے اور معبود حقیقی کے سامنے لاکھوں انسان بر بھود ہونے لگے۔ آپ کے ذمہ جو عظیم خدمت سپرد ہوئی تھی اسے حسن و خوبی کے ساتھ پایہ تکمیل تک پہنچا کر اپنے فرض سے سبکدوش ہونے کے آخری لمحات قریب آچکے تھے، خالق و مالک سے وصال کا شوق غالب آچکا تھا۔ زندگی کے ایام پورے ہو رہے تھے۔ موت کا فرشتہ آنے ہی والا تھا اس وقت آپ کی جو کیفیت اور جو حالات تھے ان کے بارے میں آپ کے احباب الخلفاء خواجہ قطب الدین بختیار کاکی اس طرح بیان فرماتے ہیں۔

جمعرات کا دن تھا اور یہی آخری صحبت تھی، جمہیر کی جامع مسجد میں قدم بوسی کا شرف حاصل ہوا۔ اہل اللہ، معززین اور عقیدت مند سبھی موجود تھے۔ ملک الموت پر بات

چلی ارشاد ہوا کہ ملک الموت کے بغیر دنیا کی کیا قیمت؟

لوگوں نے دریافت کیا کہ ایسا کیوں؟ ارشاد ہوا کہ حدیث مبارک میں تحریر ہے کہ موت ایک پل ہے جو دوست کو دوست سے ملاتا ہے اس موقع پر بھی ارشاد ہوا کہ دوستی حق کے معنی یہ ہیں کہ اسے دل سے یاد کیا جائے۔ اس لیے کہ دل پیدا کئے گئے ہیں خاص کر اس لیے کہ عرش کے گرد طواف کریں کیونکہ محبت الہی کا دستور یہی ہے کہ اللہ رب العزت اپنے بندے سے مخاطب ہو کر فرماتا ہے کہ جس وقت میرا ذکر تجھ پر غالب ہو جاتا ہے تو میں تیرا عاشق ہو جاتا ہوں اور عشق سے مراد محبت ہے۔

اسی نشست میں فرمایا کہ اللہ والے آفتاب کی مانند ہیں۔ ان کا نور تمام کائنات کو منور رکھتا ہے اور انہی کی ضیاء پاشیوں سے ہستی کا ذرہ ذرہ جگمگا رہا ہے۔ حضرت خواجہ یہ فرما کر رونے لگے، فرمایا کہ اس سرزمین میں جو پہنچایا گیا ہے۔ تو اس کا سبب یہی ہے کہ یہیں میری قبر بنے گی، چند روز اور باقی ہیں پھر سفر درپیش ہے۔ شیخ علی سنہری حاضر تھے ان کو حکم دیا کہ فرمان لکھا جائے اور ہمارے شیخ قطب الدین بختیار کاکی کو دیا جائے۔ تاکہ وہ دہلی جائیں ہم ان کو خلافت دیتے ہیں اور دہلی ان کے قیام کے لیے تجویز کرتے ہیں۔

پھر جب تحریر مکمل ہو گئی تو مجھے مرحمت فرمائی۔ میں آداب بجالایا۔ حکم ہوا کہ قریب آ۔ میں اور نزدیک ہو گیا۔ کلاہ اور دستار اپنے دست مبارک سے میرے سر پر بہ نفس نفیس رکھا حضرت خواجہ عثمان ہارونی کا عصائے مبارک اور خرقة عنایت فرمایا، قرآن مجید اور اپنی خاص جانماز بھی عطا فرمائی۔ ارشاد فرمایا کہ یہ رسول اللہ ﷺ کی مقدس امانت ہے جو خواجگانِ چشت کے ذریعہ ہم تک پہنچی ہے۔ میں تم کو یہ مقدس امانت سونپ رہا ہوں۔ تم کو لازم ہے کہ جس طرح ہم نے ان چیزوں کو پوری ذمہ داری کے احساس کے ساتھ رکھا ہے تم بھی اسی طرح رکھو گے تاکہ کل قیامت کے دن خواجگان کے سامنے مجھے شرمندگی نہ اٹھانا

پڑے۔ نیاز مند پھر آداب بجالایا، دو رکعت نماز شکرانہ ادا کی، ارشاد ہوا جاؤ خدا کے سپرد کیا اور مقام عزت و بزرگی پر فائز کیا۔ اس کے بعد نصیحت فرمائی کہ چار باتیں بڑی خوبی کی ہیں، ایک تو ایسی درویشی جس سے تو نگری جھکے، دوسری بھوکوں کا پیٹ بھرنا، تیسری حالت غم میں اظہار مسرت چوتھی اس درجہ کی مردی کہ اگر کوئی دشمنی سے پیش آئے تو جواب میں دوستی کا مظاہرہ کرے۔

پھر ارشاد کیا کہ اہل محبت کا مقام یہ ہے کہ اگر کوئی نماز شبانہ کے متعلق دریافت کرے تو ازراہ کس نفسی یہ کہہ دے کہ اتنی فراغت ہی کہاں۔ میں تو ملک الموت کے گرد گھومتا ہوں جہاں کہیں اسے دشواری پیش آئے میں خود ہی اس کا بڑھ کر ہاتھ تھام لوں۔ حضرت خولجہ جب یہاں تک پہنچے تو میں اپنے دل میں سوچ رہا تھا کہ قدم بوسی ہو کر روانگی کی اجازت چاہوں کہ حضور کے قلب روشن پر میری بات واضح ہوگئی آپ نے فرمایا آؤ میں آگے بڑھا۔ قدم بوس ہوا حضور نے فاتحہ پڑھی اور کہا۔

آزردہ نہ ہو اور مردانہ ہمت کے ساتھ رہو۔ پھر آداب بجالایا اور واپس ہو گیا، دہلی پہنچ کر میں نے وہیں سکونت اختیار کر لی۔ تمام شہر کے خاص و عام، صوفیہ، ائمہ بھی میرے پاس آئے اور تعظیم و تکریم کی۔ ابھی چالیس دن ہی دہلی میں گزرے کہ ایک آنے والے نے خبر دی کہ میری روانگی کے بیس روز بعد حضرت (خولجہ غریب نواز) واصل بحق ہوئے۔

اس رات کو مصلے پر نماز پڑھ کر لیٹ رہا، آنکھ لگ گئی، میں نے حضور کو خواب میں دیکھا یہ سمجھو گویا زمین عرش پر کھڑے ہیں، میں نے قدم بوس ہو کر کیفیت حال دریافت کی۔ ارشاد ہوا کہ خداوند تعالیٰ نے رحمت سے نوازا اور فرشتوں اور سالکان عرش کے نزدیک جگہ دی میں یہیں رہتا ہوں۔ (دلیل العارفین)

پانچ چیزوں کی زیارت کا ثواب خوابہ غریب نواز کی ایک محفل ذکر و فکر

دوشنبہ کا مبارک دن ہے، سلطان الہند خوابہ معین الدین حسن چشتی سنہری اجمیری کی روحانی محفل ذکر و فکر میں شیخ جلال الدین، شیخ محمد اوحہ چشتی اور دوسرے اصحاب علم و فضل حاضر خدمت ہیں۔ گفتگو کا موضوع ہے کہ پانچ چیزوں کی زیارت عبادت میں داخل ہے اور سبھی بزرگ حاضرین محفل اپنے اپنے خیالات کا اظہار کر رہے ہیں۔

اسی درمیان حضرت خوابہ معین الدین چشتی کے محبوب خلیفہ حضرت قطب الدین بختیار کاکی اوشی چشتی دہلوی اپنے مرشد طریقت و حقیقت سے فیض حاصل کرنے کے لیے شوق و ارغی کے ساتھ حاضر بارگاہ ہوتے ہیں اور اس مقدس محفل ذکر و فکر میں شریک ہو جاتے ہیں۔ پانچ چیزوں کی زیارت کے سلسلے میں حضرت خوابہ معین الدین چشتی کے ملفوظات متبرکہ کو آپ نے اپنے ذہن میں محفوظ فرمالیا اور دلیل العارفین کے نام سے ترتیب دی ہوئی آپ کی کتاب میں یہ ملفوظات خوابہ غریب نواز ضبط تحریر میں بھی آچکے ہیں۔

حضرت خوابہ قطب الدین بختیار کاکی چشتی کے بیان کے مطابق سلطان الہند حضرت خوابہ معین الدین چشتی اپنی زبان مبارک سے ارشاد فرماتے ہیں کہ وہ پانچ چیزیں جن کا دیکھنا کار ثواب اور عبادت ہے وہ یہ ہیں۔

(۱) والدین کے چہرے کو دیکھنا عبادت ہے

حضور ﷺ ارشاد فرماتے ہیں جو بیٹا خدا کی رضا کے لیے اپنے والدین کا چہرہ دیکھتا ہے اس کے نامہ اعمال میں حج کا ثواب لکھ دیا جاتا ہے۔

حضرت خواجہ نے پھر فرمایا۔ ایک فاسق و بدکار جوان کا انتقال ہوا تو اسے خواب میں دیکھا گیا کہ حاجیوں کے ساتھ جنت میں ٹہل رہا ہے۔ دیکھنے والوں کو حیرت ہوئی اور انہوں نے اس جوان سے پوچھا کہ تم جنت میں کیسے داخل ہو گئے؟ اس نے بتلایا، میری بڑھیا ماں تھی جب میں گھر سے نکلتا تو اس کی قدم بوی کرتا اور اس کے قدموں پر سر رکھ دیتا۔ میری بڑھیا ماں میری اس سعادت مندی سے اتنا خوش ہوتی اور دعا دیتی کہ اللہ تعالیٰ تیری بخشش کرے اور تجھے حج کا ثواب عطا فرمائے۔ اللہ تعالیٰ نے میری بڑھیا ماں کی دعا قبول کر لی اور مجھے بخشش دیا اب میں حاجیوں کے ساتھ جنت میں ٹہل رہا ہوں۔

حضرت خواجہ نے پھر ارشاد فرمایا: ایک دفعہ حضرت شیخ یازید بسطامی سے پوچھا گیا کہ تقرب و ولایت کا یہ عظیم مرتبہ آپ کو کیسے حاصل ہوا؟ حضرت یازید بسطامی نے فرمایا کہ میں سات سال کی عمر میں قرآن شریف پڑھنے مسجد میں جایا کرتا تھا۔ جب اس آیت پر پہنچا ”وإسألوا الدين أحسناً“ تو استاذ سے میں نے اس کا مطلب پوچھا۔ استاذ نے جواب دیا۔ اللہ کا حکم ہے کہ جس طرح میری عبادت و ریاضت کرتے ہو میری خوشنودی کے طالب ہوتے ہو اسی طرح والدین کی بھی خدمت بجالاؤ۔ استاذ سے یہ سنتے ہی میں فوراً گھر پہنچا اور اپنی ماں کے قدموں پر سر رکھ دیا۔ مچلتے ہوئے دعا کی درخواست کی کہ اے مادر مہربان! میرے لیے اللہ تعالیٰ سے دعا مانگیں کہ وہ میرے اوپر انعام فرمائے۔ میں آپ کی ہمیشہ پوری پوری خدمت بجالاؤں گا۔ مادر مہربان کا جذبہ شفقت ابھر آیا۔ انہوں نے

فوراً نفل کی نماز پڑھی اور میرا ہاتھ پکڑ کر قبلہ رخ ہو کر مجھے اللہ کے سپرد کر دیا۔ مجھے یہ نعمت و منزلت میری ماں کی بدولت نصیب ہوئی ہے اور میری ماں کی دعا ہی میرا سرمایہ ہے۔

حضرت بایزید بسطامی نے مزید فرمایا: سردی کی ایک سخت رات تھی۔ میری ماں نے کہا، بیٹے! پانی پلاؤ میں کوزہ بھر کر ہاتھ پر رکھ کر والدہ کی خدمت میں حاضر ہوا، اتنے میں ان میں آنکھ لگ گئی اور وہ گہری نیند سو گئیں۔ میں نے انہیں جگانا مناسب نہیں سمجھا اور کوزہ ہاتھ میں لیے سر ہانے کھڑے رہا۔ رات کے آخری حصہ میں جب آپ بیدار ہوئیں تو دیکھا کہ میں کوزہ ہاتھ میں لیے کھڑا ہوں۔ فوراً آپ نے میرے ہاتھ سے کوزہ لینا چاہا۔ سخت سردی کی وجہ سے کوزہ ہاتھ سے چپکا ہوا تھا۔ جب کوزہ میری ماں نے میرے ہاتھ سے لیا تو میرے ہاتھ کا بالائی چمڑا بھی اکھڑ گیا۔ شفقت مادری کے ساتھ میری ماں نے پیار سے مجھے اپنے سینے سے لگا لیا اور بوسہ لیتے ہوئے فرمانے لگیں۔ اے جان مادر! تو نے بڑی تکلیف اٹھائی، اللہ تعالیٰ تیری بخشش فرمائے۔ میری ماں کی دعا قبول ہوئی اور یہ نعمت مجھے اس دعا کی بدولت نصیب ہوئی۔

(۲) قرآن شریف کو دیکھنا عبادت ہے

حضرت خواجہ نے ارشاد فرمایا: میں نے شرح اولیاء میں لکھا دیکھا ہے کہ جو شخص قرآن شریف کو دیکھتا یا اسے پڑھتا ہے اللہ تعالیٰ اسے دو ثواب عطا فرماتا ہے۔ ایک قرآن شریف پڑھنے کا اور دوسرا قرآن شریف دیکھنے کا اور ہر حرف کے بدلے دس نیکیاں عطا ہوتی ہیں اور دس برائیاں مٹائی جاتی ہیں۔

حضرت خواجہ قطب الدین بختیار کاکی چشتی نے اس موقع پر حضرت خواجہ معین الدین چشتی سے عرض کیا کہ قرآن شریف لشکر اور سفر میں اپنے ساتھ لے جاسکتے ہیں یا

نہیں؟ حضرت خواجہ نے ارشاد فرمایا: آغاز اسلام میں چونکہ کفار کا غلبہ تھا اس لیے رسول اللہ ﷺ قرآن شریف ہمراہ نہیں لے جاتے تھے کہ خدا نخواستہ کسی موقع پر قرآن شریف کافروں کے ہاتھ آ جائے گا تو وہ اس کے ساتھ ناروا سلوک کریں گے۔ لیکن جب اسلام کو غلبہ حاصل ہوا تو پھر قرآن شریف آپ اپنے ساتھ لے جایا کرتے تھے۔

حضرت خواجہ نے سلسلہ گفتگو جاری رکھتے ہوئے آگے ارشاد فرمایا سلطان محمود غزنوی کے انتقال کے بعد اسے خواب میں دیکھ کر پوچھا گیا کہ اللہ تعالیٰ نے آپ کے ساتھ کیا سلوک کیا؟ فرمایا میں ایک رات ایک شخص کے یہاں مہمان تھا ایک طاق میں قرآن شریف رکھا ہوا تھا۔ اسے دیکھ کر جذبہ احترام کے ساتھ میرے دل میں خیال آیا کہ قرآن شریف یہاں رکھا ہوا ہے۔ میں کس طرح سوؤں گا؟ میں نے سوچا کہ کسی دوسرے مکان میں رکھ دیا جائے۔ پھر خیال آیا کہ اپنے آرام کے لیے اسے کیوں دوسری جگہ رکھواؤں؟ بس یہی میری نیکی ہے جس کے عوض مجھے بخش دیا گیا۔

حضرت خواجہ نے پھر فرمایا: جو شخص قرآن شریف کو دیکھتا ہے۔ اللہ تعالیٰ کے فضل و کرم سے اس کی بینائی زیادہ ہو جاتی ہے اور اس کی آنکھ نہ کبھی دکھتی ہے اور نہ خشک ہوتی ہے۔

ایک مرتبہ ایک بزرگ مصلیٰ پر بیٹھے ہوئے تھے سامنے قرآن شریف رکھا ہوا تھا۔ ایک نابینا شخص آ کر کہنے لگا کہ میں نے بہت علاج کرایا مگر مجھے کچھ فائدہ نہیں پہنچا۔ اب میں آپ کی خدمت میں آیا ہوں تاکہ میری آنکھیں ٹھیک ہو جائیں۔ آپ سے گزارش ہے کہ فاتحہ (سورہ الحمد) پڑھ کر میرے لیے دعا فرمائیں۔ اس بزرگ نے قبلہ رخ ہو کر فاتحہ پڑھی اور قرآن شریف اٹھا کر اس کی دونوں آنکھوں پر ملا۔ جس سے اس کی دونوں آنکھیں چراغ کی طرح روشن ہو گئیں۔

حضرت خواجہ نے آگے ارشاد فرمایا: میں نے جامع الحکایات میں لکھا دیکھا ہے کہ گزشتہ زمانہ میں ایک فاسق جوان تھا۔ جس کے فسق و فجور کی وجہ سے مسلمان اس سے متنفر تھے اور اسے روکنے کی کوشش کرتے تھے مگر وہ باز نہ آتا تھا۔ جب وہ مر گیا تو اسے لوگوں نے خواب میں دیکھا کہ اس کے سر پر تاج رکھا ہوا ہے اور وہ خرقہ پہنچے ہوئے فرشتوں کے ساتھ جنت میں ٹہل رہا ہے۔ اس سے لوگوں نے پوچھا کہ تم تو بدکار تھے۔ جنت میں کیسے پہنچے؟ اس نے جواب دیا۔

دنیا میں مجھ سے ایک نیکی ہوئی تھی۔ قرآن شریف کو جہاں دیکھ لیتا تھا کھڑے ہو کر بڑی عزت کے ساتھ اس کی زیارت کرتا تھا۔ اللہ تبارک و تعالیٰ نے اس نیکی کی بدولت مجھے بخش دیا اور یہ درجہ عنایت فرمایا ہے۔

(۳) علماء کی زیارت عبادت ہے

حضرت خواجہ نے ارشاد فرمایا اگر کوئی شخص علماء کی طرف دیکھے تو اللہ تبارک و تعالیٰ اس کے لیے ایک فرشتہ پیدا فرماتا ہے جو قیامت تک اس کے حق میں دعائے مغفرت کرتا رہتا ہے۔

جس دل میں علماء و مشائخ کی محبت ہو ہزار سال کی عبادت اس کے نامہ اعمال میں لکھ دی جاتی ہے۔ اگر وہ اسی جذبہ محبت کے ساتھ زندگی بسر کرتے ہوئے مر جائے تو اسے علماء کا درجہ ملتا ہے۔

میں نے فتویٰ ظہیریہ میں لکھا ہے کہ رسول اللہ ﷺ ارشاد فرماتے ہیں۔ جو شخص علماء کے پاس آمد و رفت رکھے اور سات دن ان کی خدمت کرے۔ اللہ تبارک و تعالیٰ اس کے سارے گناہ بخش دیتا ہے اور سات ہزار سال کی نیکی اس کے نامہ اعمال میں لکھ دی جاتی

ہے۔ دن کو روزہ رکھنے اور رات کو عبادت کرنے کی طرح یہ نیکی ہوتی ہے۔

پہلے زمانے میں ایک ایسا آدمی تھا جو علماء اور مشائخ کو دیکھ کر حسد کی وجہ سے منہ پھیر لیتا تھا جب وہ مر گیا تو لوگوں نے اس کا رخ قبلہ کی طرف کرنا چاہا لیکن نہ ہوسکا اور غیب سے آواز آئی اس کو کیوں تکلیف دیتے ہو؟ اس نے دنیا میں علماء اور مشائخ سے روگردانی کی ہے اس لیے ہم نے اس کا رخ اپنی رحمت سے دور کر دیا ہے۔ اور قیامت کے دن ریچھ کی صورت میں اس کا حشر ہوگا۔

(۴) خانہ کعبہ کی زیارت عبادت ہے

حضرت خواجہ معین الدین چشتی نے اس سلسلہ میں گفتگو کرتے ہوئے بتلایا کہ رسول اللہ ﷺ ارشاد فرماتے ہیں۔ جو شخص خانہ کعبہ کی زیارت کرے گا اس کی زیارت عبادت میں داخل ہوگی اور اس کی زیارت سے ہزار سال کی عبادت اور حج کا ثواب اس کے نامہ اعمال میں لکھ دیا جائے گا اور اسے اولیاء مقربین کا درجہ حاصل ہوگا۔

(۵) مرشد کی زیارت و خدمت عبادت ہے

حضرت خواجہ نے فرمایا۔ میں نے معرفت المریدین میں لکھا دیکھا کہ حضرت شیخ عثمان ہارونی رحمۃ اللہ علیہ فرماتے ہیں جو شخص اپنے شیخ و مرشد کی خدمت کا حق ایک روز بجالائے اللہ تعالیٰ اسے بہشت میں مرواریدی ہزار محل عطا فرمائے گا اور ہزار سال کی عبادت کا ثواب اس کے نامہ اعمال میں لکھا جائے گا۔

حضرت خواجہ نے آگے ارشاد فرمایا: مرید صادق کے لیے لازم ہے کہ اپنے شیخ و مرشد کی ہدایات پر حتی الامکان عمل کرتا رہے۔ اسکی خدمت میں حاضر رہ کر خدمت انجام دیتا رہے اگر متواتر خدمت نہ کر سکے تو خدمت کرنے کی کوشش ضرور کرتا رہے۔ (مجلس پنجم۔ دلیل العارفین)

مشائخِ چشت کے درمیان خرقہ خلافت کی منتقلی

خلفائے راشدین و صحابہ کرام رضوان اللہ تعالیٰ علیہم اجمعین کے ذریعہ رسول اکرم ﷺ کا ظاہری و باطنی فیضان مختصر سے عرصہ میں شرق و غرب میں پھیل گیا۔ دیوانگانِ رسول ہر چارہر جانب سے آپ کے گرد جمع ہوتے اور بقدر ظرف اکتساب فیض کر کے جہاں مناسب سمجھتے نکل پڑتے اور ان کی روحانیت کے نور سے ہر طرف تاریک دلوں میں اجالا پھیلنے لگا اور پیاسی روحمیں ان کے بحرِ کرم سے اپنی تشنگی بجھانے لگیں۔ اس طرح شمع سے شمع جلتی رہی، سمندر سے نہریں نکلتی رہیں۔ باغ کی خوشبو پھیلتی رہی اور صالح و سعید روحمیں فیضانِ نبوت کو شش جہات میں عام کرتی رہیں۔

مشائخِ چشت اہلِ بہشت کا نورانی قافلہ بھی براہِ راست سرزمینِ حجاز کی وادیِ نور سے نکل کر دیارِ عجم میں ہرات و نیشاپور وغیرہ کو روشن کرتے ہوئے ظلمتِ کدہ ہند میں پہنچا اور اجیرِ مقدس کی مرکزی روحانی راجدھانی سے اس کی شعائیں پھیلیں تو پھیلتی ہی گئیں اور روشنی پھوٹی تو دلوں کی دنیا روشن ہوتی ہی چلی گئی۔

سلطانِ الہند حضرت خواجہ معین الدین حسن چشتی سخری اجیری کے پیر و مرشد خواجہ عثمان ہارونی جب اپنے شیخ و مرشد حضرت شیخ حاجی شریف زہدنی کی خدمت میں روحانی فیض حاصل کرنے پہنچے تو ان کے قدموں پر سر رکھ کر اپنے حلقہ فقر و ارادت میں شامل کرنے اور خدمتِ گزاری کا موقع عنایت فرمانے کی درخواست کی۔ تاکہ وہ بھی اس سلسلہ

کی ایک کڑی بن جائیں جس کا رشتہ رسول اکرم ﷺ سے براہ راست منسلک ہے۔
 حضرت شیخ حاجی شریف زندنی نے کمال شفقت کے ساتھ خواجہ عثمان ہارونی کو
 قبول کرتے ہوئے ان کے سر پر کلاہ چہار ترکی رکھ کر بیعت فرماتے ہوئے ارشاد فرمایا:
 اے عثمان! جب تم نے کلاہ چہار ترکی سر پر رکھ لیا ہے تو تمہارے لیے لازم ہے کہ
 دنیا اور اہل دنیا سے دور رہو، حرص و ہوس کو چھوڑ دو، رات کو سونے کی بجائے ذکر الہی میں
 مشغول رہو۔

ہمارے مشائخ نے فرمایا ہے کہ جو شخص کلاہ چہار ترکی سر پر رکھے اسے چاہیے کہ
 اللہ کے سوا ہر چیز سے اپنا دل ہٹالے کیونکہ حضرت محمد رسول اللہ ﷺ نے جب یہ کلاہ چہار
 ترکی سر پر رکھا تو فقر و فاقہ اختیار کیا اور آپ کے بعد حضرت علی مرتضیٰ کرم اللہ تعالیٰ وجہہ نے
 جب اسے پہنا تو انہوں نے بھی فقر و فاقہ اختیار کیا۔ پھر ہمارے مشائخ بھی انہیں کے نقش
 قدم پر چلتے رہے۔ تم بھی انہیں حضرات کی پیروی کرو تا کہ کل بروز قیامت شرمندگی نہ اٹھانی
 پڑے۔

ہر شخص کو اپنے سے بہتر سمجھو اور تواضع و خلق و انکساری اختیار کرو تا کہ درویشوں کے
 مقام تک پہنچ سکو۔ جو شخص یہ سب نہیں کرے گا وہ اس خرقہ کے لائق نہیں بلکہ یہ خرقہ پہننا
 اس کے لیے ناجائز ہو گا اور اسے درویش نہیں بلکہ ڈاکو سمجھنا چاہیے اور ہمارے مشائخ اس
 سے سخت بیزار ہوں گے۔

خواجہ عثمان ہارونی نے شیخ حاجی شریف زندنی کے کلمات نصیحت کو دل سے قبول
 کیا اور عبادت و ریاضت میں دن رات لگ گئے۔ تیس سال کے بعد شیخ حاجی شریف زندنی
 نے خواجہ ہارونی کو وہ اسم اعظم سکھایا جو اسلاف و مشائخ سے سینہ بہ سینہ چلا آ رہا تھا۔ اس
 کے بعد خلافت و اجازت سے نوازا اور پھر خواجہ عثمان ہارونی پر ظاہری و معنوی حقائق و

کمالات منکشف ہو گئے۔ (سیر الاقطاب)

سلطان الہند حضرت خواجہ معین الدین چشتی بخاری پر جب ذکر الہی اور ولولہ محبت کا غلبہ ہوا تو شہر شہر گھومتے پھرتے بغداد مقدس پہنچے اور وہاں امام الاولیاء حضرت خواجہ عثمان ہارونی کی قدم بوسی سے سرفراز ہوئے۔ حضرت خواجہ عثمان ہارونی کی خدمت میں جب آپ پہنچے تو بہت سے اکابر اولیاء و اصفیاء محفل میں موجود تھے۔ آپ خواجہ معین الدین چشتی کے ساتھ نہایت شفقت و مہربانی کے ساتھ پیش آئے اور انہیں وضو کرنے کا حکم دیا۔

جب حضرت خواجہ معین الدین چشتی وضو کر چکے تو حضرت خواجہ عثمان ہارونی نے انہیں حکم دیا کہ دو رکعت نماز اور سورۃ بقرہ پڑھو اس کے بعد اکتیس مرتبہ درود شریف پڑھو۔ انہوں نے حکم کی تعمیل کی۔ اس کے بعد حضرت خواجہ عثمان ہارونی نے خواجہ معین الدین چشتی کا ہاتھ پکڑا اور آسمان کی طرف منہ کر کے فرمایا کہ معین الدین! میں نے تمہیں اللہ کے حوالے کیا اور آج سے تم اس کے مقبول بندہ ہو گے۔ پھر قینچی لے کر حضرت خواجہ عثمانی ہارونی نے آپ کے بال تراشے اور کلاہ چہار ترکی اور گلیم خاص مرحمت فرمایا۔ پھر حکم دیا کہ ایک دن رات مجاہدہ کرو اور ہزار بار سورۃ اخلاص پڑھو۔

تعمیل حکم کے بعد جب خواجہ معین الدین چشتی، حضرت خواجہ عثمان ہارونی کی خدمت میں حاضر ہوئے تو آپ نے فرمایا کہ سراو پراٹھاؤ، دیکھو کیا نظر آ رہا ہے؟ آپ نے فرمایا کہ عرش سے تخت العزیٰ تک دیکھ رہا ہوں۔ پھر حکم ہوا کہ ہزار بار سورۃ اخلاص پڑھو۔ آپ تعمیل حکم کے بعد حاضر ہوئے۔ حکم ہوا کہ سراو پراٹھاؤ، دیکھو کیا نظر آ رہا ہے؟ آپ نے فرمایا کہ حجاب عظمت تک دیکھ رہا ہوں۔ حکم ہوا، آنکھیں بند کرو۔ تھوڑی دیر بعد حکم ہوا، آنکھیں کھول کر دیکھو کیا نظر آ رہا ہے؟ آپ نے فرمایا۔ ہر ذرہ ہزار عالم دیکھ رہا ہوں۔ آخر میں حکم ہوا کہ معین الدین! تمہارا کام پورا ہو گیا۔

اس کے بعد حضرت خواجہ معین الدین چشتی اپنے شیخ و مرشد حضرت خواجہ عثمانی ہارونی کے ساتھ بیس سال تک سفر و حضر میں رہے۔ خدمت میں کیوں اور دعاؤں سے فیض یاب ہوتے رہے۔ (سیر الاقطاب)

ایک جگہ حضرت خواجہ معین الدین چشتی خود بیان فرماتے ہیں۔

عصائے مبارک جو مرشد کے سامنے رکھا تھا وہ آپ نے مجھے عطا فرما کر سرفراز کیا۔ پھر ارشاد فرمایا..... یہ تمہارے ہمارے مشائخ طریقت کی یادگار ہیں جو رسول اللہ ﷺ سے ہم تک پہنچے ہیں اور ہم نے تمہیں دیئے ہیں۔ ان کو اسی طرح اپنے پاس رکھنا جیسے انہیں ہم نے اپنے پاس رکھا۔ جس کو مر دپانا اس کو ہماری یہ یادگار دینا۔

(انیس الارواح، مسالک السالکین)

قطب الاسلام حضرت خواجہ قطب الدین بختیار کاکی اوشی چشتی دہلوی، سلطان الہند حضرت خواجہ معین الدین حسن چشتی اجیری کے سب سے محبوب خلیفہ ہیں۔ جو مشائخ چشت کے آثار و تمکات سے سرفرازی کا اپنا واقعہ اس طرح بیان کرتے ہیں۔

ایک مجلس حضرت خواجہ معین الدین چشتی جس میں شیخ علی بنجری بھی حاضر تھے انہیں حکم ہوا کہ فرمان لکھا جائے اور ہمارے قطب الدین بختیار کاکی کو دیا جائے تاکہ وہ ملی جائیں۔ ہم ان کو خلافت دیئے ہیں اور وہ ملی ان کے قیام کے لیے تجویز کرتے ہیں۔

جب تحریر مکمل ہو گئی تو مجھے آپ نے مرحمت فرمائی۔ میں آداب بجالایا۔ حکم ہوا کہ نزدیک آ جاؤ۔ جب میں نزدیک ہو گیا تو اپنے دست مبارک سے میرے سر پر کلاہ اور دستار باندھی۔ حضرت خواجہ عثمانی ہارونی کا عصا اور خرقة عنایت فرمایا۔ قرآن شریف اور مصلیٰ بھی عنایت فرمایا اس کے بعد ارشاد فرمایا۔ یہ رسول اللہ ﷺ کی مقدس امانت جو اجداد چشت کے ذریعہ ہم تک پہنچی ہے اور ہم نے یہ امانت تمہارے سپرد کی۔ تمہارے لیے لازم ہے کہ جس

طرح ہم نے اخلاص و دیانتداری کے ساتھ اسے رکھ کر تمہارے سپرد کیا ہے۔ تم بھی اسی طرح رکھو گے تاکہ قیامت کے دن اپنے خواجگان کے سامنے ہمیں شرمندگی نہ اٹھانی پڑے۔

میں پھر آداب بجالایا اور دو رکعت نماز شکر ادا کی۔ اس کے بعد پھر آپ نے ارشاد فرمایا۔ جاؤ تمہیں اللہ کے حوالے کیا اور مرتبہ عزت و بلندی پر فائز کیا۔ (دلیل العارفین)

شیخ الاسلام فرید الدین مسعود گنج شکر، قطب الاسلام حضرت خواجہ قطب الدین بختیار کاکی کے احب الخلفاء تھے۔ وہ بیان کرتے ہیں..... مجلس حضرت خواجہ قطب الدین بختیار کاکی آراستہ تھی۔ جس میں قاضی حمید الدین۔ مولانا شہاب الدین اوشی، محمود موزہ دوز۔ خواجہ تاج الدین غزنوی۔ مولانا فقیہہ خداداد۔ سید نور دین مبارک غزنوی۔ سید شرف الدین۔ شمس الدین ترک۔ مولانا علاء الدین کرمانی، قاضی عماد الدین اور مولانا فخر الدین زاہد جیسے اصحاب فضل و کمال وارباب کشف و کرامات حاضر خدمت تھے۔ اور سلوک کے باغ میں گفتگو ہو رہی تھی۔

کچھ دیر بعد اہل مجلس ذکر میں مشغول ہو گئے اور اس قدر ذکر کیا کہ ہر ایک کے رنگنوں سے خون جاری ہو گیا اور جو قطرہ خون زمین پر گرتا اس سے سبحان اللہ کا نقش بن جاتا۔ اور قطرہ سے بآواز بلند ذکر الہی جاری ہو جاتا۔

جب اس ذکر سے فارغ ہوئے تو میں نے زمین پر سر رکھ دیا اور اس وقت میرے دل میں یہ خواہش تھی کہ ہانسی (پنجاب) کی طرف چلا جاؤں۔ قطب الاسلام خواجہ بختیار کاکی کی نظر جب مجھ پر پڑی تو آپ کی آنکھوں میں آنسو آ گئے اور مجھے مخاطب کرتے ہوئے فرمایا۔ فریدا! میں جانتا ہوں کہ تم جاؤ گے..... میں نے پھر زمین پر سر رکھ دیا اور عرض کیا کہ اگر آپ کا حکم ہوا۔ فرمایا کہ جاؤ۔ تقدیر الہی اسی طرح ہے کہ سفر آخرت کے وقت تم میرے ساتھ نہیں رہو گے۔

اس کے بعد آپ نے حاضرین کی طرف مخاطب ہو کر ارشاد فرمایا۔ اس فقیر کی دینی اور دنیاوی نعمتوں میں اضافہ کے لیے سورۃ فاتحہ و سورہ اخلاص پڑھ کر دعائے خیر کرو۔ پھر آپ نے مجھے مصلیٰ اور عصا عطا فرمایا اور نماز شکر ادا کی اس کے بعد فرمایا کہ بیٹھ جاؤ۔ کل جانا۔ میں نے آپ کے حکم کے مطابق نماز شکر ادا کی اور بیٹھ گیا۔ حضرت قطب الاقطاب خواجہ بختیار کاکی نے میری طرف مخاطب ہو کر فرمایا کہ میں تمہاری امانت یعنی مصلیٰ نعلین اور دستار حمید الدین ناگوری کو دے دوں گا۔ میرے انتقال کے پانچویں دن آ کر انہیں لے لینا کیونکہ تمہیں اس کے مستحق ہو۔

(فوائد السالکین)

خواجه غریب نواز اور سلطان شمس الدین التمش

فقراء اور درویشوں کی نظر میں دنیا اور اہل دنیا کی حقیقت سراب سے زیادہ نہیں۔ مال و متاع و زمین و جائیداد جمع کرنے کی ان کے دل میں کوئی خواہش نہیں ہوتی ان میں سے کوئی چیز اگر ان کے پاس آتی بھی ہے تو وہ اسے راہ خدا میں فوراً خرچ کر ڈالتے ہیں۔

ایک مرتبہ شیخ الاسلام حضرت فرید الدین مسعود گنج شکر چشتی، خلیفہ قطب الاسلام خواجه قطب الدین، مختیار کاکی اوشی چشتی، خلیفہ سلطان الہند خواجه معین الدین حسن چشتی کی مجلس میں زکوٰۃ کے بارے میں گفتگو ہو رہی تھی۔ حضرت بابا فرید الدین گنج شکر نے ارشاد فرمایا:

زکوٰۃ تین طرح کی ہے..... زکوٰۃ شریعت، زکوٰۃ طریقت اور زکوٰۃ حقیقت

زکوٰۃ شریعت یہ ہے کہ دو سو درہم میں سے پانچ درہم مستحقوں کو دیا جائے۔..... زکوٰۃ طریقت یہ ہے کہ دو سو درہم میں سے پانچ درہم اپنے پاس رکھ کر باقی سب اللہ کی راہ میں خرچ کر دیا جائے۔..... زکوٰۃ حقیقت یہ ہے کہ دو سو درہم میں سے سب کا سب راہ خدا میں خرچ کر دیا جائے اور اپنے پاس کچھ نہ رکھا جائے۔

درویشی نام ہی ہے خود فروشی اور بے خویشی کا۔ جیسا کہ شیخ شہاب الدین عمر سہروردی کو ایک مرتبہ میں نے دیکھا کہ کم و بیش دس ہزار درہم روزانہ ان کے پاس آتا تھا۔ وہ سب کا سب اللہ کی راہ میں خرچ کر دیتے تھے۔ یہاں تک کہ ہر رات کو ایک پیسہ بھی باقی نہ رہتا تھا۔ (سیر الاقطاب)

محبوب الہی خواجہ نظام الدین اولیاء چشتی دہلوی اپنے شیخ و مرشد شیخ الاسلام فرید الدین مسعود گنج شکر چشتی کی ایک مجلس کا ذکر ہوئے فرماتے ہیں۔

قدم بوسی کا شرف حاصل کر کے مجلس کے اندر بیٹھ گیا۔ والی اجودھن (پاک پٹن پنجاب) نے اپنے اہل کاروں کے ذریعہ شیخ الاسلام حضرت بابا فرید الدین گنج شکر کی خدمت میں دو گاؤں کا حکم نامہ اور بانئیں تحلیاں نقدی کی بھیجیں۔ جب اہل کار آپ کی بارگاہ میں حاضر ہوئے تو آپ نے ارشاد فرمایا کہ بیٹھ جاؤ۔ وہ سب بیٹھ گئے اور وہ مال وغیرہ آپ کی خدمت میں انہوں نے پیش کیا آپ نے مسکرا کر فرمایا میں نے شروع سے اب تک اس قسم کا مال کسی سے بھی قبول نہیں کیا۔ اور نہ ہی ہمارے خواجگان کی یہ کبھی روایت رہی ہے اسے واپس لے جاؤ اس کے طالبوں کی کمی نہیں انہیں لے جا کر دے دو۔

پھر حضرت بابا فرید الدین گنج شکر نے فرمایا۔ سلطان غیاث الدین بلبن ایک بار ملتان کی طرف آ رہا تھا۔ سلطان ناصر الدین نے اس کے ہاتھ سے چار گاؤں کی ملکیت کا حکم نامہ اور کچھ نقدی میرے پاس بھیجی۔ ان میں سے چاروں گاؤں میرے لیے اور نقدی درویشوں کے لیے تھی میں نے مسکرا کر کہا اسے لے جاؤ اس کے طالب اور بہت سے ہیں انہیں دے دو۔ ہمارے مشائخ اور خواجگان نے اس قسم کی چیزیں قبول نہیں کی۔

پھر آبدیدہ ہو کر فرمایا: اگر ہم اس قسم کی چیزیں لیں تو لوگ ہمیں درویش نہیں بلکہ مالدار کہیں گے اور یہ کہیں گے کہ یہ گاؤں کا مالک ہے پھر ہم درویشوں کو کیا منہ دکھائیں گے اور ان میں ہم کس طرح کھڑے ہوں گے یہ سب لے جاؤ اور دوسروں کو دے دو۔

بعد ازاں بابا فرید الدین گنج شکر نے فرمایا کہ ایک مرتبہ قطب الاسلام حضرت قطب الدین بختیار کاکی اوشی چشتی کی خدمت میں، میں حاضر تھا کہ وزیر شمس الدین سلطانی لشکر کے ساتھ حاضر ہوا اور اس نے کہا کہ بادشاہ نے چھ گاؤں کی ملکیت اور کچھ چیزیں بطور

نذر بھیجی ہیں۔

حضرت خواجہ قطب الدین بختیار کاکی نے فرمایا کہ اگر ہمارے خواجگان اس طرح کی چیزیں قبول فرماتے تو ہم بھی قبول کر لیتے۔ اگر آج ہم ان کا طریقہ چھوڑ دیں تو کل قیامت کے دن ہم کیا منہ دکھائیں گے؟ اس لیے اسے لے جاؤ کیونکہ اس کے طالب اور بہت سے لوگ ہیں۔ (راحت القلوب)

حضرت فرید الدین مسعود گنج شکر بیان فرماتے ہیں کہ قطب الاسلام حضرت خواجہ قطب الدین بختیار کاکی نے ارشاد فرمایا کہ.....

ایک مرتبہ میں اجیر میں حضرت خواجہ معین الدین حسن چشتی کی خدمت میں بیٹھا ہوا تھا اور یہ ان دنوں کی بات ہے جبکہ رائے تھورا (پرتھوی راج چوہان) زندہ تھا اور کہا کرتا تھا کہ کیا ہی اچھا ہو جو یہ فقیر یہاں سے چلا جائے۔

یہ خبر حضرت خواجہ معین الدین تک پہنچ گئی اور آپ کی زبان مبارک سے یہ کلمات نکلے کہ ہم نے رائے تھورا کو زندہ ہی مسلمانوں کے حوالے کیا۔ چنانچہ کچھ عرصہ بعد سلطان شہاب الدین محمد غوری کا لشکر چڑھ آیا اور جنگ و جدال کے بعد وہ رائے تھورا کو زندہ گرفتار کر لے گیا۔ اس سے معلوم ہوتا ہے کہ درویش ایک پیالے میں آگ رکھتے ہیں یعنی نقصان بھی پہنچا سکتے ہیں اور دوسرے پیالے میں پانی یعنی نفع بھی پہنچا سکتے ہیں۔

حضرت خواجہ قطب الدین بختیار کاکی ابھی یہ حقائق و فوائد بیان فرما رہے تھے کہ ملک اختیار الدین حاضر ہو کر آداب بجالایا اور بیٹھ گیا پھر کچھ نقدی حضرت خواجہ قطب الدین بختیار کاکی کی خدمت میں پیش کی مگر آپ نے حاضرین کی طرف مخاطب ہو کر فرمایا۔ ہمارے خواجگان کا طریقہ ہے کہ کسی کی اس طرح کی نذر قبول نہیں کرتے اور اگر قبول کرتے ہیں تو وہ دوسرے کے لیے کرتے ہیں۔ اس کے بعد آپ نے اس بوریا کو اٹھایا

جس پر آپ بیٹھے ہوئے تھے اور ملک اختیار الدین و دیگر حاضرین کو دکھایا۔ سب نے اپنی آنکھوں سے دیکھا کہ بوریا کے نیچے سونے کی تھیلیوں کی نہر جا رہی ہے۔

حضرت خواجہ قطب الدین بختیار کاکی نے فرمایا۔ اے اختیار الدین جس شخص کے پاس خزانہ الہی سے اس قدر مال و زر ہو وہ اختیار الدین کا مال و زر کس طرح قبول کر سکتا ہے؟ جاؤ۔ اور یہ مال و زر اسے واپس کر دو جس نے تمہیں دے کر یہاں بھیجا ہے۔ اور کہہ دینا کہ خبردار۔ دوبارہ دریشوں کے ساتھ ایسی گستاخی سے پیش نہ آنا ورنہ نقصان اٹھاؤ گے۔
(فوائد السالکین)

مذکورہ امور و معاملات کو مستند حوالوں کے ساتھ پیش کرنے کا مقصد یہ ہے کہ اصحاب فقر و درویشی سلاطین و امراء اور ان کے مال و زر کو استغناء اور بے نیازی کے ساتھ واپس کر دیا کرتے تھے اور ان کے تحائف و ہدایا قبول کرنے سے بھی اپنا دامن بچالیا کرتے تھے کیونکہ ان کی نظر خدائے واحدہ لا شریک اور اسکی کارساز یوں کی طرف ہوا کرتی تھی اور غیبی نصرت و تائید ان کی اعانت و دستگیری کیا کرتی تھی۔ ان کی توجہ اسباب پر نہیں بلکہ خالق اسباب پر ہوا کرتی تھی۔

سلطان شمس الدین التمش ایک دیندار خدا ترس صاحب علم و فضل اور بزرگوں کی بارگاہ کا ادب شناس تھا۔ علماء و فضلاء کی قدروانی رعایا کی فلاح و بہبود اور نظام سلطنت کے حسن تدبیر و انتظام میں وہ اپنی مثال آپ تھا۔ اس کی جبین سعادت پر اقبال مندی کی چمک بچپن ہی سے تھی۔ چنانچہ قطب الاسلام خواجہ قطب الدین بختیار کاکی بیان فرماتے ہیں۔

ایک دفعہ حضرت خواجہ معین الدین چشتی، حضرت شیخ اوحید الدین کرمانی، حضرت شیخ شہاب الدین عمر سہروردی ایک مجلس میں تشریف فرما تھے۔ اور اس مجلس میں میں بھی بیٹھا ہوا تھا۔ انبیاء کرام کا تذکرہ چل رہا تھا۔ کچھ دیر بعد آپ نے ارشاد فرمایا کہ

سلطان شمس الدین اتش ابھی بارہ سال کا تھا اور ہاتھ میں پیالہ لیے جا رہا تھا۔ بزرگوں کی نگاہ جب اس پر پڑی تو حضرت خواجہ معین الدین چشتی کی زبان مبارک سے نکلا کہ یہ لڑکا جب تک دہلی کا بادشاہ نہ ہوگا اللہ اسے دنیا سے نہ اٹھائے گا۔ (فوائد السالکین)

مؤلف سیر الاقطاب، سلطان شمس الدین اتش کے بارے میں حضرت خواجہ معین الدین چشتی کی پیشین گوئی کا ذکر اس طرح کرتے ہیں۔

ایک دن حضرت خواجہ معین الدین چشتی، حضرت خواجہ اوحید الدین کرمانی اور حضرت شیخ شہاب الدین عمر سہروردی قدس اللہ اسرارہم کے ساتھ ایک جگہ بیٹھے ہوئے تھے اور ذکر الہی میں مشغول تھے۔ یکا یک سلطان اتش تیرکمان ہاتھ میں لیے ادھر سے گزرا۔ حضرت خواجہ معین الدین چشتی کی نظر اس پر جیسے ہی پڑی۔ آپ نے ارشاد فرمایا کہ دوستو! یہ لڑکا دہلی کا بادشاہ ہونے والا ہے۔ جب تک یہ لڑکا دہلی کا بادشاہ نہ ہو جائے دنیا سے نہیں جائے گا۔ اور بالآخر یہی ہوا کہ کچھ دنوں کے بعد وہ سلطان دہلی ہوا۔

(سیر الاقطاب)

مہر ولی شریف دہلی جو کسی زمانہ میں سلطان شمس الدین اتش کا پایہ تخت، علماء و فضلاء کا مرکز اور فقراء و مشائخ کا مسکن تھی وہیں قطب الاقطاب حضرت خواجہ قطب الدین بختیار کاکی کا مزار مبارک صدیاں گزر جانے کے بعد بھی ابھی تک مرجع خلافت ہے۔ اسی مہر ولی کے ایک حصہ میں حوض شمس کے نام سے سلطان شمس الدین اتش کی ایک مقدس یادگار آج بھی باقی ہے۔ جس کے آس پاس نہ جانے کتنے فقراء و رویش آسودہ خاک ہیں اور ایک گوشہ میں عاشق رسول شیخ الہند حضرت شاہ عبدالحق محدث دہلوی بھی آرام فرما رہے ہیں۔ شیخ الاسلام حضرت فرید الدین مسعود گنج شکر چشتی ایک مبارک مجلس کا ذکر کرتے ہوئے بیان فرماتے ہیں۔

جمعہ کے روز ماہ شوال ۵۸۴ھ میں قدم بوسی کا شرف حاصل ہوا۔ اہل صفاء حاضر تھے اور حوض شمس کے پانی کا تذکرہ ہو رہا تھا۔ قطب الاسلام حضرت خواجہ قطب الدین بختیار کاکی نے ارشاد فرمایا:

جب شمس (شمس الدین اتمش) نے چاہا کہ دہلی میں حوض بنائے تو ایک روز اپنے امیروں اور وزیروں کے ہمراہ حوض کے لیے جگہ تلاش کرنے کے لیے نکلا۔ جب اس جگہ پہنچا جہاں اب حوض بنا ہوا ہے تو کھڑا ہو گیا۔ اور کہا کہ یہ زمین حوض کے لیے بہتر ہے۔ چونکہ وہ خدا رسیدہ مرد تھا۔ اس لیے وہیں شب گزاری کے لیے مصلیٰ بچھا کر سو گیا۔ خواب میں دیکھتا ہے کہ موجود حوض میں واقع چبوترہ کے قریب ایک نہایت خوبصورت اور وجیہ شہسوار کچھ آدمیوں کی جھرمٹ میں کھڑے ہیں اور اپنے پاس بلا کر انہوں نے سوال فرمایا کہ تم کیا چاہتے ہو؟ شمس الدین اتمش نے خواب ہی میں عرض کیا کہ میں یہاں ایک حوض بنانا چاہتا ہوں۔

ابھی یہ گفتگو جاری ہی تھی کہ اس مرد شہسوار کے قریب کھڑے ایک شخص نے آہستہ سے میرے کان میں کہہ دیا کہ اے شمس! یہ اللہ کے رسول ﷺ جلوہ فرما ہیں۔ تم ان سے اپنی درخواست بیان کر کے اپنی مراد حاصل کرو۔ چونکہ مجھے حوض بنوانے کا شوق تھا اس لیے میں نے اسی کے بارے میں عرض کیا اور آپ کے مبارک قدموں پر گر پڑا اور دست بستہ ہو کر حوض کے بارے میں التماس کیا۔ جہاں چبوترہ واقع ہے وہیں پر اللہ کے رسول صلی اللہ علیہ وسلم نے دست مبارک زمین پر مارا اور فرمایا اے شمس! اس جگہ حوض کھدوانا۔ یہاں کے حوض کا پانی ایسا لذیذ ہوگا کہ کسی دوسری جگہ کا پانی اس جیسا نہیں ہوگا۔

ابھی یہ گفتگو چل ہی رہی تھی کہ میری نیند کھل گئی اور اٹھ کر میں نے دیکھا کہ جہاں پر رسول خدا ﷺ کے گھوڑے نے سم مارا ہے وہاں پر چشمہ جاری ہے۔ میں نے وہیں

سے حوض بنوانا شروع کیا۔

قطب الاسلام حضرت خواجہ قطب الدین بختیار کاکی نے ارشاد فرمایا کہ بس حوض کے پانی کی شیرینی صرف رسول اللہ ﷺ کے قدم مبارک کی برکت سے ہے اور دوسری بات یہ ہے کہ اس حوض کے گرد بہت سے بزرگ لیٹے ہوئے اور نہ جانے کتنے بزرگ ابھی اور یہاں آرام فرمائیں گے۔ پھر آپ نے آبدیدہ ہو کر فرمایا..... ہمیں امید ہے کہ ہم بھی اسی حوض کے قریب اپنا مسکن بنائیں گے۔ (فوائد السالکین)

قطب الاسلام حضرت خواجہ قطب الدین بختیار کاکی اوشی چشتی خلیفہ سلطان الہند حضرت خواجہ معین الدین حسن چشتی بخاری اجیری سلطان ٹمس الدین التمش کے بارے میں فرماتے ہیں کہ..... وہ بے حد صاحب اعتقاد تھا۔ وہ راتوں کو جاگتا تھا۔ اور اگر سو بھی جاتا تھا تو فوراً جاگ اٹھتا تھا۔ خود پانی لے کر وضو کرتا تھا اور مصلیٰ پر بیٹھ جاتا تھا اپنے کسی نوکر کو نہیں جگاتا تھا اور یہ کہتا تھا کہ آرام کرنے والوں کو کیوں تکلیف دوں؟

پھر فرمایا! وہ راتوں کو جاگ کر لوگوں کی خبر گیری کرتا تھا۔ ایک ہراز کو اپنے ساتھ لے کر سونے کی تھیلیاں بھر کر مسلمانوں کے دروازہ پر جاتا اور ہر ایک کا حال پوچھ کر ان کے درمیان تقسیم کر دیا کرتا تھا۔ اور وہاں سے فارغ ہو کر خانقاہوں، عبادت خانوں اور بازاروں مسجدوں میں گشت کرتا تھا۔ اور وہاں سے فارغ ہو کر خلق خدا کو اپنی صوابدید کے مطابق کچھ نہ کچھ دے کر مطمئن رکھنے کی کوشش کرتا تھا۔ ساتھ ہی ساتھ یہ بھی کہتا جاتا تھا کہ خبردار کسی کے آگے اس کا ذکر نہ کرنا۔

جب دن لگتا تو اذان عام دیتا کہ جو مسلمان رات کو فاقہ سے دوچار ہو وہ یہاں لائے جائیں۔ جب وہ وہاں لائے جاتے تو ان کی ضرورت کے مطابق انہیں کچھ دے کر ان سے عہد لیتا کہ جب کبھی تمہیں غلہ کی ضرورت پیش آئے یا تم پر کوئی بھی ظلم کرے تو

نور امیرے پاس آنا اور جو زنجیر انصاف میں نے دروازہ پر لٹکا رکھی ہے اسے فوراً ہلا دینا۔
میں تمہارے ساتھ ضرور انصاف کروں گا تاکہ تم قیامت کے روز احکم الحاکمین کی عدالت
میں میرے خلاف کوئی دعویٰ نہ کر سکو۔ (نوائد السالکین)

پھر آپ نے ارشاد فرمایا کہ ایک روز ٹمس نے آ کر میرے قدم پکڑ لیے میں نے
پوچھا تمہاری کیا ضرورت ہے تم کیا چاہتے ہو؟ اس نے کہا۔ اللہ تعالیٰ نے اپنے فضل و کرم
سے مجھے سلطنت سے نوازا ہے اور میرے پاس سب کچھ ہے۔ لیکن مجھے نہیں معلوم کہ
قیامت کے دن میرا حشر کس گروہ میں ہوگا۔ تھوڑی دیر کے بعد پھر وہ چلا گیا۔ پھر آپ نے
فرمایا کہ وہ بے حد نیک معاملہ تھا اور درویشوں کا تو غلام تھا۔ درویشوں کی محبت سے اس کا
دل لبریز تھا۔ (نوائد السالکین)

جب سلطان ٹمس الدین التمش تخت نشین ہو کر دیلی کا بادشاہ ہوا تو حضرت قطب
الدین بختیار کاکی کی خدمت میں حاضر ہو کر قدم بوس ہوا آپ نے اسے نصیحت کرتے
ہوئے فرمایا اے سلطان! اللہ تعالیٰ نے تمہیں دیلی کی بادشاہت عطا فرمائی ہے اس پر شکر ادا
کرو اور اپنے اوپر لازم کر لو کہ اپنے سارے فرائض دیانت داری کے ساتھ انجام دو گے۔
اسی کے ساتھ فقراء و مساکین کے لیے بھی معقول انتظام کرو گے۔ اللہ تبارک و تعالیٰ اس کے
بدلے میں تمہیں بلند مقام عطا فرمائے گا۔ سلطان ٹمس الدین نے نیاز مندی کے ساتھ
کلمات نصیحت سنے۔ پھر آداب بجالاتے ہوئے رخصت ہوا۔ (سیر الاقطاب)

حضرت شیخ عبدالحق محدث دہلوی تحریر فرماتے ہیں کہ حضرت خواجہ قطب الدین
بختیار کاکی کا انتقال ربیع الاول کی ۱۴ویں رات ۶۳۳ھ میں ہوا۔ اور اسی سال ۱۴ شعبان کو
سلطان ٹمس الدین کی وفات ہوئی۔ (اخبار الاخیار)

سلطان ٹمس الدین کی سعادت و نیک بختی تھی۔ کہ سلطان الہند حضرت خواجہ معین

الدین چشتی کی اس کے اوپر خصوصی نگاہ کرم ہوئی اور اس کی تربیت و ہدایت کی طرف بھی آپ نے توجہ فرمائی۔ اور فقر و رویشی کی لذت سے صحیح طور پر آشنا کیا۔

حضرت خواجہ معین الدین چشتی کے شیخ و مرشد حضرت خواجہ عثمانی ہارونی چشتی جب ۶۱۱ھ میں دہلی تشریف لائے اور ایک لمبی مدت تک دہلی میں قیام فرمایا۔ اس زمانہ کا ایک واقعہ خود حضرت خواجہ معین الدین چشتی اس طرح بیان فرماتے ہیں۔ ایک روز ایک گفتگو کے دوران طالب صادق سلطان ٹمس الدین (اتمش) حضرت خواجہ عثمان ہارونی کی زیارت و ملاقات کے لیے حاضر ہوا اور ملاقات کے بعد اس نے قسم کھا کر عرض کیا کہ جس خدا نے آپ کو وجود بخشا اور اپنی معرفت عطا فرمائی۔ اس کا واسطہ دے کر عرض کر رہا ہوں کہ میں صدق دل کے ساتھ حاضر ہوا ہوں اس لیے مجھے معرفت حقیقت الہی کے لیے استقامت کے ساتھ ہدایت فرمائیں اور لطف بیعت ارادت کے ساتھ میری تربیت فرمانا قبول فرمائیے۔ حضرت خواجہ عثمان ہارونی نے سلطان ٹمس الدین (اتمش) کو طالب صادق پا کر صحبت تربیت کے بعد کلاہ ارادت سے نوازا۔ سلطان ٹمس الدین نے ایک مدت تک حضرت خواجہ عثمان ہارونی کی صحبت تربیت سے مستفید ہو کر استقامت حاصل کی۔

حضرت خواجہ عثمانی ہارونی نے مجھ سے فرمایا کہ طالب صادق سلطان ٹمس الدین کی استقامت تربیت کے لیے آیات و احادیث و اقوال مشائخ و ملفوظات وغیرہ پر مشتمل ایک کتاب لکھو جو سفر و حضر میں اس کے کام آئے اور اس کا دل نفسانیت و خطرات غیر اللہ سے دور رہے۔ (مخلص گنج اسرار)

حضرت خواجہ عثمان ہارونی چشتی کی ہدایت پر حضرت خواجہ معین الدین چشتی اجیری نے سلطان ٹمس الدین (اتمش) کی تربیت و ہدایت کے لیے گنج اسرار کے نام سے فارسی میں ایک کتاب لکھی۔

خواجہ غریب نواز کی انسان دوستی اور غریب نوازی

طریقت بجز خدمت خلق نیست
بہ تسبیح و سجادہ و دلق نیست

اسلام نے ساری مخلوق کو عیال اللہ یعنی اللہ کا کنبہ قرار دیا ہے اور اس کی نظر میں ساری نسل انسانی حضرت آدم علیہ السلام کی اولاد ہے۔ ایک ہی جان سے اللہ تبارک و تعالیٰ نے سب کو پیدا فرمایا ہے اور اپنے کرم بے پایاں سے اس نے سبھی انسانوں کو رحم و مروت اور ہمدردی و غمگساری کے جذبات بھی مرحمت فرمادئے ہیں تاکہ وہ ایک دوسرے کے دکھ درد کو محسوس کرے مصائب و مشکلات کے وقت ایک دوسرے کے کام بھی آسکیں۔

پیغمبر اسلام حضرت محمد رسول اللہ ﷺ و صحابہ و تابعین رضوان اللہ علیہم اجمعین کے نقش قدم پر چلتے ہوئے تزکیہ و احسان و تصوف و طریقت کے علم بردار وہ نفوس قدسیہ جنہیں تاریخ میں صوفیہ و مشائخ کے نام سے یاد کیا جاتا ہے ان کی حیات و حالات کا مطالعہ کرتے وقت قدم قدم پہ یہ حقیقت سامنے آتی ہے کہ اپنی اصلاح اور تبلیغ اسلام کے ساتھ ساتھ انہوں نے اپنے اخلاق و کردار اور خلق خدا سے محبت و شفقت کے اعلیٰ نمونے اور ایسی قابل قدر روایات چھوڑی ہیں کہ ان پر صحیح طریقہ سے عمل کیا جائے تو آج بھی بیمار انسانیت کو شفا حاصل ہو سکتی ہے اور در ماندہ حال خلق خدا کو سکون و راحت کی سانس نصیب ہو سکتی ہے۔

ہندوستان کے اندر صوفیہ کرام کے درمیان سلطان الہند عطاء رسول حضرت خواجہ معین الدین حسن چشتی اجمیری کی ذات گرامی ایک ممتاز نمایاں حیثیت کی حامل ہے۔ بلکہ آپ سرزمین ہند پہ سرگروہ اولیاء اور سرخیل اصفیاء ہیں۔ اور آپ کی شان غریب نوازی سے ہندوستان کا بچہ بچہ واقف ہے۔ آپ کے محبوب خلیفہ قطب الاسلام حضرت خواجہ قطب الدین بختیار کاکی چشتی دہلوی بیان فرماتے ہیں کہ ایک بار میں نے معین الملک والدین حضرت خواجہ معین الدین حسن چشتی کا یہ ارشاد سنا کہ وہ اپنے پیر و مرشد حضرت خواجہ ہارونی چشتی کے یہ گراں قدر کلمات نقل فرما رہے تھے۔

”اگر کسی شخص میں تین خصلتیں پائی جائیں تو سمجھ لو کہ وہ اللہ تعالیٰ کا محبوب بندہ ہے۔ سخاوت و شفقت اور تواضع، دریا جیسی سخاوت، آفتاب جیسی شفقت، زمین جیسی تواضع، (دلیل العارفین مجلس نہم)

اور حضرت خواجہ معین الدین چشتی کے دادا پیر شیخ حاجی شریف زندانی چشتی نیشاپوری کا یہ واقعہ پاس عہد و پیمان، اعانت و امداد فقراء غریبہ اور اسلوب دعوت و تبلیغ کا کتنا حسین مرقع ہے۔

”سات جوان بیٹوں کا ایک غریب و پریشان حال باپ ایک دن بارگاہ شیخ حاجی شریف زندانی میں آکر عرض کرتا ہے کہ میری مشکل آسان کی جائے۔ آپ نے اسے صبر و شکر کی تلقین کی کہ آج جتنی تکلیف اٹھاؤ گے کل آرام پاؤ گے! اس نے پھر اپنی لڑکیوں کی شادی کا ذکر کیا۔ آپ نے فرمایا: آج جاؤ کل آنا۔ جب وہ شخص واپس ہونے لگا تو راستہ میں ایک آتش پرست ملا اس نے حال پوچھا۔ غریب باپ نے اپنی سرگزشت سنائی۔ آتش پرست نے کہا۔ شیخ تو خود ہی نادار ہیں وہ تمہاری کیا مدد کریں گے؟ جاؤ شیخ سے کہو کہ اگر وہ سات سال تک میری خدمت گزاری کریں تو میں انہیں سات ہزار دینار دے سکتا ہوں۔ وہ

غریب پھر واپس آیا اور اس نے سارا ماجرا کہہ سنایا۔

حضرت شیخ حاجی شریف زندانی نے سنتے ہی فرمایا: سبحان اللہ! اس نے بہتر کیا ہوگا کہ میری سات سال کی خدمت گزاری کے بدلے کسی غریب حاجت مند کی ضرورت پوری ہو جائے۔ اس غریب کو ساتھ لے کر شیخ فوراً آتش پرست کے پاس پہنچے۔ آتش پرست نے قاضی شہر کے پاس لے جا کر شیخ سے خط غلامی لکھوایا اور آپ معاہدہ کے مطابق آتش پرست کے یہاں رات کی پاسبانی کرنے لگے۔

حاکم وقت حضرت شیخ کا عقیدت مند تھا۔ اسے جیسے ہی اس واقعہ کا علم ہوا۔ سات ہزار دینار اور سات ہزار درہم آپ کی خدمت میں بھیج کر گزارش کی کہ سات ہزار دینار اس آتش پرست کو دے کر اس سے نجات حاصل کریں اور سات ہزار درہم اپنی ضرورت پر خرچ فرمائیں۔

شیخ حاجی شریف زندانی نے وہ تمام دینار و درہم فقراء و حاجت مندوں کے درمیان تقسیم کر دیئے اور فرمایا کہ میں نے سات سال تک اس آتش پرست کی خدمت کا جو عہد کیا ہے وہ تو مجھے پورا کرنا ہی ہے۔ آتش پرست کو جب اس کا علم ہوا تو اس نے شیخ سے کہا کہ آپ نے اس پیشکش سے فائدہ کیوں نہیں اٹھایا؟ جس سے آپ اس تکلیف سے بچ جاتے! شیخ نے جواب دیا! تم اس محنت اور تکلیف کی قدر و لذت کیا جانو؟ میرا رب فقرا اور محنت کو پسند کرتا ہے اور میں اپنے رب کو پسند کرتا ہوں اور جس سے وہ راضی ہو اسی میں میرے لیے راحت ہے۔ اللہ دل جوئی پسند کرتا ہے اور دلجوئی کرنے والوں کو اپنی نعمتوں سے نوازتا ہے۔ آتش پرست کے دل پر حضرت شیخ کی ان باتوں کا اتنا زیادہ اثر ہوا کہ اس نے اپنی خوشی سے آپ کو فوراً آزاد کر دیا اور کہا کہ جائیے اور دل جمعی کے ساتھ اپنے رب کے کاموں میں مصروف رہیے اور اس کی رضا مندی حاصل کیجئے۔ شیخ حاجی شریف زندانی

نے یہ سن کر اس آتش پرست سے فرمایا۔ جب تم نے مجھے آزاد کر دیا ہے تو اللہ تبارک و تعالیٰ تمہیں بھی دوزخ کی آگ سے آزاد فرما دے گا۔ آتش پرست نے جب دوزخ کی آگ سے آزادی کی خوشخبری سنی تو اس کا دل اسلام کی طرف اتنا مائل ہوا کہ وہ کلمہ طیبہ پڑھ کر سچے دل سے مسلمان ہو گیا اور حضرت شیخ کی تعلیم و تربیت و فیض صحبت سے کچھ ہی دنوں بعد شیخ کامل ہو گیا۔ (سیر الاقطاب)

خلق خدا کی حاجت روائی کے بارے میں حضرت خواجہ معین الدین چشتی فرماتے ہیں کہ جس سے درویشی کے اسرار بھی کھلتے ہیں۔

”درویشی اس بات کا نام ہے کہ اس کے پاس جو آئے اسے محروم نہ کیا جائے۔ اگر بھوکا ہے تو کھانا کھلایا جائے۔ ننگا ہے تو نفیس کپڑا پہنایا جائے۔ کسی شکل میں اسے خالی نہیں واپسی کرنا چاہیے اس کا حال پوچھ کر اس کی دل جوئی کرنی چاہیے۔ (دلیل العارفین)

حضرت خواجہ معین الدین حسن چشتی کے دل کے اندر بچپن ہی سے محبت و ہمدردی اور غریب نوازی کا جذبہ موجزن تھا۔ شیر خوارگی کے وقت بھی آپ کی عجیب شان تھی۔ مورخین لکھتے ہیں کہ دودھ پینے کے زمانے میں بھی آپ کا یہ حال تھا کہ جب کوئی عورت اپنے شیر خوار بچہ کے ساتھ آپ کے یہاں آتی اور دودھ کے لیے اسکا بچہ جب رونے لگتا تو آپ فوراً اپنی مادر مہربان کو اشارہ کرتے۔ جس کا مطلب یہ ہوتا کہ آپ اپنا دودھ اس بچے کو پلائیں۔ آپ کی والدہ محترمہ یہ اشارہ سمجھ کر اس بچے کو دودھ پلا دیتیں۔ وہ بچہ جب دودھ پینے لگتا تو آپ بہت خوش ہوتے اور تبسم فرمانے لگتے۔

آپ کے بچپن ہی کا ایک واقعہ ہے۔ اچھے کپڑوں میں ملبوس ہو کر آپ نماز پڑھنے عید گاہ جارہے تھے۔ راستہ میں دیکھا کہ ایک اندھا بچہ پھٹے پرانے کپڑے پہنے ہوئے ہے۔ آپ کو یہ دیکھ کر بڑا دکھ ہوا۔ دل بے چین ہو گیا اور فوراً اپنے کپڑے اتار کر

اسے پیش کر دیئے۔ اس کے بعد اسے ساتھ لے کر عید گاہ پہنچے اور اس کی ہر طرح دل جوئی و خاطر داری کی۔

پندرہ سال کی عمر میں جب ایک بزرگ شیخ ابراہیم قدوسی کے فیضان اور نگاہ کیمیا اثر سے حضرت خولجہ معین الدین چشتی کے اندر روحانی انقلاب آیا تو آپ نے اپنا باغ اور پن چکی جو آپ کا ذریعہ معاش تھا اسے بھی فروخت کر دیا اور باغ و پن چکی سے حاصل شدہ ساری رقم غریب و فقراء و مساکین اور محتاجوں کے درمیان تقسیم کر دی۔

ایک بار ایک شخص غصہ کی حالت میں آیا اور آپ کے ایک مرید کو پکڑ کر سختی کے ساتھ اپنے قرض کی ادائیگی کا مطالبہ کرنے لگا۔ آپ نے اسے نرمی سے سمجھایا کہ جہاں اتنا صبر کیا ہے۔ کچھ دن کا اسے اور موقع دے دو یہ تمہارا قرض ادا کر دے گا۔ مگر وہ شخص اور اکرڑنے لگا، آخر آپ کو بھی جلال آ گیا اور آپ نے اپنی چادر زمین پر بچھا دی۔ جو اچانک دینار و درہم سے بھر گئی۔ اس سے آپ نے فرمایا اپنی رقم لے لو۔ اس نے اصل رقم سے کچھ زیادہ لینا چاہا تو اس کا ہاتھ خشک ہو گیا۔ وہ رونے لگڑاڑنے لگا۔ آپ نے اس کی خطا معاف کی اور دو رکعت نماز پڑھ کر اس کے لیے دعا کی تو اس کا ہاتھ صحیح ہو گیا۔ اور وہ آپ کا عقیدت مند و خدمت گزار بن گیا۔ (روایت حضرت قطب الدین بختیار کاکی۔ سیر الاقطاب)

ایک شخص آپ پر حملہ کی نیت سے آپ کے پاس پہنچا اور کہنے لگا کہ عرصہ قدم بوسی کی تمنا تھی۔ اللہ کا شکر ہے کہ آج یہ عظیم سعادت میسر آئی۔ آپ نے ارشاد فرمایا۔ جس نیت سے آئے ہو اپنا کام کرو۔ وہ شخص یہ سن کر اتنا خوف زدہ ہوا کہ لرزے لگا اور زمین پر گر کر عاجزی سے عرض کرنے لگا۔ حضور! مجھے فلاں شخص نے آپ کو قتل کرنے کے لیے بھیجا ہے۔ حالاں کہ میری ایسی کوئی نیت نہیں تھی۔ یہ کہہ کر اس نے اپنے بغل سے خنجر نکالا اور آپ کے سامنے رکھ دیا۔ آپ نے اس سے فرمایا: کسی کا نام نہ لو اور نہ اس کا راز ظاہر کرو۔

اس نے قدموں پر سر رکھ دیا اور کہنے لگا میں سزا کا مستحق ہوں آپ حکم دیجئے کہ لوگ مجھے مار ڈالیں۔ آپ نے ارشاد فرمایا: اے عزیز! ہمارا شیوہ یہ ہے کہ ہمارے ساتھ جو شخص برائی سے پیش آتا ہے۔ اس کے ساتھ ہم بھلائی سے پیش آتے ہیں۔ اور تم نے تو اپنی طرف سے کوئی برائی بھی نہیں کی۔ یہ کہہ کر آپ نے اس کا سر اٹھا کر اس کے لیے دعا کی۔ اس کا دل بدل گیا اور وہ آپ کا معتقد و خادم بن گیا۔ اس نے پینتالیس حج کئے اور مکہ مکرمہ میں اس کا وصال ہوا۔ (سیر الاقطاب)

ایک مظلوم ماں روتی بلکتی بارگاہ حضرت خواجہ معین الدین حسن چشتی میں حاضر ہوئی آپ اس وقت وضو فرما رہے تھے۔ عورت نے کہنا شروع کیا۔ خدا کے واسطے میری فریاد سنئے! حاکم شہر نے ناحق میرے لڑکے کو پھانسی دے دی ہے۔ آپ نے اس کی فریاد غور سے سنی۔ جب یقین ہو گیا کہ عورت کا بیان صحیح ہے۔ تو اپنا عصا ہاتھ میں لیا اور خدام و مریدین کو ساتھ لے کر سیدھے مقتول لڑکے کے پاس پہنچے اور عصا سے اس کی گردن کو چھوٹے ہوئے فرمایا: اے مظلوم! اگر تجھے بے قصور مارا گیا ہے تو اللہ کے حکم سے زندہ ہو جا۔ اور پھانسی کے پھندے سے اتر کر نیچے آ جا۔ ان الفاظ کا زبان سے نکلنا تھا کہ وہ مقتول زندہ و سلامت پھانسی کے تختے سے نیچے اتر آیا اور فوراً آپ کے قدموں پر گر گیا کچھ دیر بعد ماں بیٹے دونوں خوش و خرم اپنے گھر واپس چلے گئے۔ (سیر الاقطاب)

ایک کسان کے کھیت کی پیداوار حاکم شہر نے ضبط کر لی اور کہا کہ شاہی فرمان کے بغیر تمہیں اس میں سے کچھ حصہ نہیں ملے گا وہ کسان امداد و فریاد رسی کے لیے بارگاہ حضرت خواجہ معین الدین چشتی میں حاضر ہوا اور عرض کیا کہ اگر حضور اپنے خلیفہ قطب الدین بختیار کاکی کو سفارشی خط لکھ دیں تو یہ پریشانی ہمیشہ کے لیے ختم ہو جائے گی۔ آپ نے کچھ سوچ کر ارشاد فرمایا: اگرچہ سفارش سے تمہارا مقصد آسانی سے حل ہو جائے گا، مگر اللہ تعالیٰ

نے تمہارے کام کے لیے مجھے متعین کر دیا ہے۔ اس لیے تم میرے ساتھ دہلی چلو۔

راستہ میں ایک مسافر کو آپ کی اچانک روانگی کا علم ہوا تو اس نے فوراً دہلی پہنچ کر حضرت قطب الدین بختیار کاکی کو آگاہ کر دیا۔ حضرت قطب صاحب نے سلطان شمس الدین التمش کو آپ کی تشریف آوری کی اطلاع دی۔ اس نے دہلی میں آپ کا شاہانہ اور شاندار استقبال کیا۔ حضرت قطب صاحب نے تشریف آوری کا سبب پوچھا تو آپ نے ارشاد فرمایا کہ اس کسان کے کام سے دہلی آنا ہوا۔ انہوں نے کہا کہ یہ کام تو یہاں کے خدام بھی کر دیتے۔ اس کے لیے حضور کو تکلیف فرمانے کی ضرورت نہیں تھی۔ حضرت خواجہ معین الدین چشتی نے ارشاد فرمایا: یہ کسان میرے پاس آیا تو بہت رنجیدہ تھا، میں نے مراقبہ کر کے دربار خداوندی میں اس کے لیے عرض کیا۔ تو غیبی حکم ملا کہ رنج و غم میں شریک ہونا عین بندگی ہے۔ پس میں بہ سبب بندگی حق یہاں آیا ہوں۔

حضرت قطب صاحب نے عرض و معروض کے بعد خود سلطان شمس الدین التمش کے پاس جا کر کسان کا معاملہ کسان کے حق میں طے کرایا۔

انسان دوستی اور شان غریب نوازی کا جلوہ حضرت خواجہ معین الحق والدین غریب نواز چشتی اجمیری کی ان تعلیمات و ہدایات میں بھی ملتا ہے۔

”مصیبت زدہ لوگوں کی فریاد سننا، ان کا ساتھ دینا، حاجت مندوں کی ضرورت پوری کرنا، بھوکوں کو کھانا کھلانا، اسیروں کو قید سے چھڑانا، یہ باتیں اللہ کے نزدیک بڑا مرتبہ رکھتی ہیں۔“

اپنے لیے دنیاوی مال و متاع کے سلسلہ میں حضرت خواجہ غریب نواز و دیگر صوفیہ و مشائخ کا جو مسلک تھا وہ شیخ الاسلام حضرت بابا فرید الدین مسعود گنج شکر چشتی خلیفہ حضرت قطب الدین بختیار کاکی چشتی دہلوی کے اس خیال سے ظاہر ہو جاتا ہے۔

”زکوٰۃ تین طرح کی ہوتی ہے۔ زکوٰۃ شریعت، زکوٰۃ طریقت، زکوٰۃ حقیقت۔ زکوٰۃ

شریعت یہ ہے کہ دوسو درہم اپنے پاس رکھا جائے اور بقیہ سب خدا کی راہ میں خرچ کر دیا جائے اور زکوٰۃ حقیقت یہ ہے کہ سب کا سب راہ خدا میں دے دیا جائے اور اپنے پاس اللہ و رسول کے سوا کچھ بھی نہ رکھا جائے۔ (سیر الاقطاب)

اور دوسروں کے تعلق سے ان نفوس قدسیہ کا یہ شیوہ تھا کہ حضرت قطب الاقطاب

خواجہ قطب الدین بختیار کاکی چشتی دہلوی اپنے مرشد طریقت و حقیقت، عطاء رسول، سلطان الہند حضرت خواجہ معین الدین چشتی اجمیری کے بارے میں اپنا یہ تجربہ مشاہدہ بیان کرتے ہیں کہ: ”میں نے مدت تک آپ کی خدمت کی، مگر کسی سائل یا فقیر کو کبھی آپ کے در سے محروم جاتے نہیں دیکھا۔“ (مسالک السالکین)

صدیوں بعد آج بھی آپ کے فیضان عام اور شان غریب نوازی کا یہ حال ہے کہ

خواجہ ہند وہ دربار ہے اعلیٰ تیرا

کبھی محروم نہیں مانگنے والا تیرا

مشائخِ چشت کے ملفوظات وارشادات

اصحابِ دین و تقویٰ و اربابِ علم و فضل کا سینہ حقائق معارف کا گنجینہ اسرار و دقائق کا خزانہ اور عشق و عرفان کا مدینہ ہوا کرتا ہے۔ ان کا قلب و دماغ سمندر کی موجوں کی طرح رواں دواں ہوتا ہے۔ اور ان کی نگاہ کی میاثر کی تاثیر کسی بھی ظلمت کدہ کو بقعہ نور بناتے وقت آفتاب کی شعاعوں سے زیادہ تیز ہوتی ہے۔ ان کی زبان مبارک سے جو کلمات ادا ہوتے ہیں وہ بیمار اذہان و قلوب کے لیے نسخہ شفا اور وادی زلیخ و ضلال میں بھٹکنے والوں کے لیے ہدایت ہوتے ہیں۔

مشائخِ چشت اہل بہشت کی محفلِ علم و حکمت عباس فقر و درویشی میں اخلاص و تقویٰ، تسلیم و رضا، استغنا و توکل، صبر و قناعت، عشق و محبت الہی، اتباع سنت نبوی، دنیا و اہل دنیا سے بے نیازی اور فکرِ آخرت کے جو تابندہ نقوش و آثار ملتے ہیں وہ ہم سب کے لیے یقیناً درسِ عبرت و موعظت اور سامانِ آخرت ہیں۔

اس لیے ہمیں چاہیے کہ جس حد تک بھی ممکن ہو سکے دنیاوی آلائشوں سے کچھ دیر ہی کے لیے سہی اپنے آپ کو دور رکھ کر ان مجالسِ خیر و برکت کے ذریعہ اپنے دل کا رنگ مٹا کر اسے ایک صاف و شفاف آئینہ بنانے کی کوشش کریں۔ کیوں کہ حقیقت یہ ہے کہ ہماری اس چند روزہ زندگی کی سرگرمیوں کا مرکز و محور آخرت اور صرف آخرت ہے اور اسی میں ہماری دنیا اور دین دونوں کی بھلائی ہے۔

آئیے! اور چشم بصیرت سے دیکھئے کہ مشائخ چشت اہل بہشت کے ملفوظات وارشادات کے اندر دین و دانش، محبت و معرفت اور فقر و درویشی کے کیسے کیسے لعل و گوہر پوشیدہ ہیں جن کی درخشندگی ہماری بصارت کو بھی خیرہ نہیں کرتی بلکہ بصیرت کو بھی باطنی انوار و تجلیات کی بیش بہا نعمت اور انمول دولت عطا کرتی ہے۔

(۱) حضرت خواجہ عثمان ہارونی نیشاپوری چشتی

قرآن شریف کی بار بار تلاوت کرنی چاہیے کیوں کہ اس سے نگاہوں کا کفارہ ادا ہوتا ہے۔ اور دوزخ کی آگ کے لیے آڑ اور پردہ ہے۔ تلاوت قرآن میں جو شخص مصروف ہوتا ہے۔ اس کے لیے اللہ تبارک و تعالیٰ بہشت کے دروازے کھول دیتا ہے اور خوف کے ساتھ جو کچھ وہ پڑھتا ہے اس کے بدلے میں اللہ تبارک و تعالیٰ ایک فرشتہ پیدا فرماتا ہے کہ جو قیامت تک تسبیح پڑھتا ہے۔ اور تلاوت کر کے اسکے ذریعہ علم قرآن حاصل کرنے والا شخص خدا سے اتنا قریب ہوتا ہے جتنا دوسرا نہیں ہوتا۔ (انیس الارواح)

☆ رزق حلال کھاؤ۔ حلال کمائی کا کپڑا پہنو۔ توبہ کرو حرام کمائی کا کپڑا نہ پہنو۔ جب تم ایسا کرو گے تو بہشت میں سات دروازوں میں سے ایک دروازہ تمہارے لیے کھول دیا جائے گا اور تمہاری نماز کو قبول کیا جائے گا۔ (انیس الارواح)

☆ رسول اکرم ﷺ نے ارشاد فرمایا کہ جو شخص مصیبت پر آہ و زاری کرتا ہے اس پر اللہ کی لعنت ہوتی ہے۔

مشائخ طبقات نے کہا ہے کہ مصیبت میں آہ و زاری کرنا کفر ہے۔ جو شخص ایسا کرتا ہے اس کا نام منافق مومنوں میں لکھا جاتا ہے اور مصیبت کے وقت شور و فغاں کرنے والے شخص پر اللہ کی لعنت ہوتی ہے۔

جو شخص مصیبت کے وقت اپنا گریبان چاک کرے اس کی طرف اللہ تعالیٰ نظر رحمت نہیں فرماتا۔ اور قیامت کے دن اس کو سخت عذاب میں مبتلا کیا جائے گا۔ (انیس الارواح)

☆ صدقہ بہشت کی سیدھی راہ ہے۔ جو شخص صدقہ دیتا ہے وہ اللہ کی رحمت سے قریب ہوتا ہے۔

خواجہ حاجی شریف زندنی کے جماعت خانہ میں، میں نے دیکھا صبح سے شام تک آنے والوں میں سے کوئی چیز مہیا نہ ہوتی تو خادم سے آپ فرماتے کہ پانی پلا دو تا کہ یہ دن خالی نہ جائے۔

اے درویش! سخی آدمی پر زمین فخر کرتی ہے اور زمین پر جب سخی چلتا ہے تو اس کے اعمال نامہ میں نیکیاں لکھی جاتی ہیں۔

جس وقت کوئی آدمی کسی پیاسے کو پانی پلاتا ہے اس وقت اس کے تمام گناہ بخش دیئے جاتے ہیں گویا کہ وہ ابھی ماں کے شکم سے نکلا ہے اور بغیر حساب کے بہشت میں جائے گا اور اگر وہ اس دن فوت ہو جائے تو اسے شہادت کا درجہ ملے گا۔

جو شخص کسی بھوکے کو کھانا کھلائے اس کی ہزار حاجتیں اللہ تبارک و تعالیٰ پوری فرماتا ہے۔ دوزخ کی آگ سے آزاد فرماتا ہے۔ اور بہشت میں اس کے لیے ایک محل بناتا ہے۔ (انیس الارواح)

☆ مومن وہ شخص ہے جو تین چیزوں کو دوست رکھے۔ اول موت، دوم درویشی، سوم فاتحہ۔ پس جو شخص ان تینوں چیزوں کو دوست رکھتا ہے۔ فرشتے اسے دوست رکھتے ہیں اور اس کا بدلہ بہشت ہوتا ہے۔

میں نے خواجہ مودود چشتی رحمۃ اللہ علیہ کی زبانی سنا ہے کہ اللہ تعالیٰ تین گروہوں کی طرف رحمت سے دیکھتا ہے اور وہ لوگ عرش کے نیچے ہیں۔ اول وہ لوگ جو ہمیشہ ہمت

کرتے ہیں۔ دوسرے وہ جو ہمسائیوں اور عورتوں کو خوش رکھتے ہیں۔ تیسرے وہ جو درویشوں اور عابدوں کو کھانا کھلاتے ہیں۔

اس مومن سے اللہ تبارک و تعالیٰ خوش ہوتا ہے جو مومن کی ضرورت پوری کرے اور بہشت میں اس کا مقام ہوگا۔

جو شخص مومن کی عزت کرتا ہے اس کی جگہ بہشت میں ہوتی ہے اور اللہ تعالیٰ اس کے تمام گناہوں کو بخش دیتا ہے۔ اگر بندہ کسی کی جوتی سیدھی کرے یا مومن کے پاؤں سے کانٹا نکالے تو اللہ تعالیٰ اسے صدیقیوں اور شہیدوں میں شمار فرماتا ہے۔ (انیس الارواح)

☆ لڑکیاں خدا کا تحفہ ہیں۔ اس لیے جو شخص انہیں خوش رکھتا ہے اسے اللہ اور اس کے رسول کی خوشنودی حاصل ہوتی ہے۔ اللہ جس سے خوش ہوتا ہے اسے لڑکیاں عطا فرماتا ہے۔ اور جو شخص لڑکیاں پیدا ہونے پر خوشی کا اظہار کرے اسکی یہ خوشی خانہ کعبہ کی ستر بار زیارت سے بھی زیادہ افضل ہے اور جو والدین اپنی لڑکیوں کے ساتھ شفقت سے پیش آتے ہیں۔ ان پر اللہ تعالیٰ کی رحمت برسی ہے۔

رسول اللہ ﷺ نے ارشاد فرمایا کہ جس شخص کے یہاں ایک لڑکی ہوگی قیامت کے دن اس کے اور دوزخ کے درمیان پانچ سو سال کی راہ کافرق ہوگا۔ (انیس الارواح)

☆ علم کی دو قسمیں ہیں۔ ایک خاص خدا کے لیے علم حاصل کرنا اور دوسرا عام قسم کا علم ہے..... علم کی ایک بات سننا سال بھر کی نفل عبادت سے بہتر ہے اور محفل علم میں بیٹھنا غلام آزاد کرنے کے ثواب کے برابر ہے۔ علم اندھے کے لیے رہنما اور بہشت کی راہ کا ہادی ہے۔ (انیس الارواح)

☆ امام اعظم ابو حنیفہ کو فی رحمۃ اللہ علیہ تیس سال تک رات کو نہیں سوئے اور آپ کا

پہلو مبارک زمین پر نہیں لگا۔

امام اعظم رحمۃ اللہ علیہ ایک بار کعبہ کے دروازے پر آئے اور عرض کیا کہ دروازہ کھولا جائے تاکہ یہاں آج کی رات اللہ تبارک و تعالیٰ کی عبادت کر لی جائے۔ معلوم نہیں دوسری مرتبہ مجھے حج کی استطاعت ہوگی یا نہیں۔ اس درخواست کے بعد دروازہ کھل گیا۔ امام اعظم ابوحنیفہ رحمۃ اللہ علیہ اندر گئے۔ خانہ کعبہ کے دوستوں کے درمیان نماز ادا کرنے کے لیے کھڑے ہوئے اور دائیں پاؤں کو بائیں پاؤں پر رکھ کر آدھا قرآن شریف پڑھ کر رکوع و سجود پورا کر کے کہا۔ اے اللہ میں نے تیری اس طرح اطاعت نہیں کی جیسا کہ تری اطاعت کا حق تھا اور نہ میں نے تجھے اس طرح پہچانا جیسا کہ تیرے پہچاننے کا حق تھا۔

غیب سے ندا آئی کہ اے ابوحنیفہ! تو نے پہچانا جیسا کہ پہچاننے کا حق تھا۔ میں نے تجھے تیرے تبعین کو اور تیرے مذہب کے مقلدین کو مغفرت سے نوازا۔ (انیس الارواح)

☆ تین طرح کے لوگ بہشت کی طرف نہیں آئیں گے ایک جھوٹ بولنے والا درویش، دوسرا کنجوسی کرنے والا دولت مند۔ تیسرا خیانت کرنے والا تاجر۔ کیوں کہ ان تینوں کو سخت عذاب ہوگا۔ جب درویش جھوٹا اور دولت مند بخیل اور سوداگر خیانت کرنے والا بن جائے تو اللہ تعالیٰ دنیا سے برکت اٹھا لیتا ہے۔

(انیس الارواح)

☆ مرنے سے پہلے توبہ کرو۔ بعد میں افسوس کرنے سے کوئی فائدہ نہیں ہوگا۔ توبہ کی دو قسمیں ہیں۔ ایک سچی توبہ ہے کہ اس کے بعد انسان گناہ کے قریب بھی نہ جائے اور دوسری توبہ کہ آدمی توبہ کرے اور اسے توڑ ڈالے۔ اس دوسری توبہ سے کوئی فائدہ نہیں۔ (انیس الارواح)

(۲) حضرت خواجہ معین الدین حسن چشتی سنہری اجمیری

شریعت کا آغاز یہ ہے کہ شریعت پر آدمی ثابت قدم ہو جائے۔ احکام شریعت پر پورے طور پر جو لوگ عمل کرتے ہیں اور اس میں کوئی کوتاہی اور تجاوز نہیں کرتے وہ اکثر دوسرے مرتبہ تک پہنچ جاتے ہیں جسے طریقت کہا جاتا ہے۔ جب بلا کم و کاست تمام احکام شریعت پر عامل ہونے کے ساتھ شرائط طریقت کے مطابق ثابت قدم ہو جاتے ہیں تو پھر معرفت کے درجہ تک پہنچ جاتے ہیں جب درجہ معرفت کو پہنچتے ہیں اور مقام معرفت میں ثابت قدم ہو جاتے ہیں تو پھر درجہ حقیقت میں پہنچ جاتے ہیں اور اس مرتبہ تک پہنچ کر جو کچھ طلب کرتے ہیں اسے پالیتے ہیں۔ (دلیل العارفین)

☆ نماز مومن کی معراج ہے جیسا کہ حدیث شریف میں آیا ہے۔ (الصلوة معراج المومنین) تمام مقاموں سے بڑھ کر یہی نماز ہے۔ نماز کے ہی ذریعہ لقائے ربانی کا سلسلہ شروع ہوتا ہے۔ نماز ایک راز ہے جو بندہ اپنے پروردگار سے بیان کرتا ہے۔ قریب وہی پاسکتا ہے جو راز کے لائق ہو۔ یہ راز سوائے نماز کے کسی طرح حاصل نہیں کیا جاسکتا۔

اہل عشق صبح کی نماز ادا کر کے جائے نماز پر سورج نکلنے تک قرار پکڑتے ہیں جس سے ان کا مقصود یہ ہوتا ہے کہ اللہ کی نظر میں مقبول ہوں اور انوار کی تجلی ان پر دم بدم ہو۔ نماز ایک امانت ہے جو اللہ تعالیٰ نے بندوں کے سپرد کی ہے۔ اس لیے بندوں پر واجب ہے کہ امانت میں کسی قسم کی خیانت نہ کریں جب انسان نماز ادا کرے تو اسے چاہیے کہ رکوع و سجود کا حقہ بجالائے اور ارکان نماز اچھی طرح ادا کرے۔

نماز دین کا رکن ہے اور رکن ستون ہوتا ہے۔ جب ستون قائم ہوگا تو گھر بھی

قائم ہوگا اور ستون اگر ہٹ جائے گا تو چھت فوراً گر پڑے گی۔ چونکہ اسلام اور دین کے لیے بمنزل ستون ہے۔ اس لیے نماز کے اندر جب فرض، سنت، رکوع اور سجود میں خلل آئے گا تو حقیقت اسلام و دین میں بھی نقص و خرابی پیدا ہو جائے گی۔ اللہ کے رسول ﷺ فرماتے ہیں۔ جس کی نماز نہیں اس کا ایمان نہیں۔ (دلیل العارفین)

☆ دل وہ ہے جو اپنے حال سے فانی ہو اور مشاہدہ حق میں باقی ہو۔ اللہ تعالیٰ اس کے سارے اعمال پر غالب ہو۔ اپنے آپ پر اعتبار کچھ نہ ہو اور عرش تک اسے کچھ قرار نہ ہو۔ (دلیل العارفین)

☆ عاشق کا دل محبت کا آتش کدہ ہوتا ہے۔ اس میں جو چیز جائے اسے جلا کر ختم کر دیتا ہے کیوں کہ عشق کی آگ سے بڑھ کر کوئی آگ تیز نہیں۔

اہل محبت کو فریاد بوجہ شوق و اشتیاق اس وقت تک رہتی ہے جب تک وہ دوست سے مل نہ جائیں۔ کیوں کہ عاشق اسی وقت تک واویلا کرتا ہے۔ جب تک معشوق سے اس کا وصال نہ ہو جائے۔

ندیوں میں بہتا ہوا پانی شور کرتا ہے لیکن جب سمندر میں جا گرتا ہے تب آواز بند ہو جاتی ہے۔ اسی طرح عاشق کو معشوق کا وصال میسر آ جاتا ہے تو پھر وہ واویلا نہیں کرتا۔

محبت کی راہ ایسی راہ ہے کہ جو شخص عشق کی راہ میں پڑتا ہے۔ اس کا نام و نشان نہیں ملتا۔ عشق و محبت میں جو گفتگو اور حرکت و مشغلہ ہے یہ اس وقت تک ہے جب تک باہر ہیں جب اندر آ جاتے ہیں تو پھر آرام، خاموشی اور سکون حاصل ہو جاتا ہے۔

اللہ تعالیٰ کے ایسے عاشق بھی ہوتے ہیں جنہیں اللہ تعالیٰ کی دوستی اور محبت نے خاموش کر رکھا ہے۔ کیوں کہ وہ عالم موجودات سے بے خبر و بے نیاز ہو جاتے ہیں۔

محبت میں صادق وہ ہے کہ والدین اور خویش و اقربا سے قطع تعلق کر کے اللہ اس

کے رسول ﷺ سے تعلق پیدا کر لے۔ پس وہ شخص ہے جو کلام الہی کے حکم پر چلے اور دوستی حق میں ثابت قدم ہو۔ اللہ تعالیٰ کی دوستی اس بات سے پیدا ہوتی ہے کہ جن چیزوں کو اللہ تعالیٰ دشمن جانتا ہے ان سے دشمنی کی جائے۔ مثلاً دنیا اور نفس۔

میں نے ملتان میں ایک بزرگ سے سنا ہے کہ اہل محبت کی توبہ تین قسم کی ہوتی ہے۔ اول ندامت، دوم ترک گناہ، سوم ظلم اور لڑائی جھگڑے سے اپنے آپ کو پاک رکھنا۔ (دلیل العارفین)

☆ حدیث شریف میں آیا ہے کہ صحبت کا اثر ضرور ہوتا ہے۔ اگر کوئی برا شخص نیکوں کی صحبت اختیار کرے تو امید ہے کہ وہ نیک ہو جائے گا اور اگر نیک شخص بدوں کی صحبت میں بیٹھے تو برا ہونے کا خطرہ ہے۔ جس کسی نے کچھ حاصل کیا صحبت سے حاصل کیا اور جو نعمت حاصل ہوئی وہ نیکوں سے حاصل ہوئی۔ نیکوں کی صحبت نیک کام سے بہتر ہے اور بدوں کی صحبت برے کام سے بھی بری ہے۔ (دلیل العارفین)

درویشی اس بات کا نام ہے کہ اس کے پاس جو بھی آئے اس سے محروم نہ کیا جائے۔ اگر بھوکا ہے تو کھانا کھلایا جائے اگر رنگا ہے تو نفیس کپڑا پہنایا جائے۔ اسے کسی حال میں خالی نہ جانے دیا جائے۔ اس کا حال پوچھ کر دلجوئی ضرور کرنی چاہیے۔ (دلیل العارفین)

☆ عارفوں کا توکل یہ ہے کہ ان کا توکل اللہ کے سوا کسی پر نہ ہو اور نہ وہ کسی چیز کی طرف توجہ کریں۔ متوکل حقیقت میں وہ ہے کہ جو مخلوق کی مدد اور تکلیف کی شکایت نہ کرے۔

اہل توکل پر تجلیات شوق میں ایک ایسا وقت آتا ہے کہ اگر انہیں اس وقت ریزہ ریزہ کر دیا جائے یا تلوار سے لہو لہان کر دیا جائے یا کسی طرح سے تکلیف اور اذیت پہنچائی جائے تو انہیں مطلق خبر نہیں ہوتی۔ (دلیل العارفین)

☆ قبرستان میں قصداً کھانا کھانا یا پانی پینا گناہ کبیرہ ہے۔ جو شخص قصداً کھائے وہ منافق اور ملعون ہے۔ کیوں کہ قبرستان حرم و ہوس کا نہیں بلکہ عبرت کا مقام ہے۔

امام یحییٰ ابو الخیر زندوسی کے روضہ پر میں نے لکھا دیکھا ہے کہ رسول اللہ ﷺ ارشاد فرماتے ہیں۔ جو شخص قبرستان میں کچھ کھائے پیئے وہ ملعون اور منافق ہے۔ (دلیل العارفین)

☆ اے غافل! اس سفر کے لیے توشہ تیار کر جو تجھے درپیش ہے یعنی موت۔ بغیر ملک الموت کے دنیا کی قیمت جو بھر بھی نہیں۔ اس واسطے کہ حدیث شریف میں وارد ہے موت ایک پل ہے جو دوست کو دوست سے ملاقات کراتا ہے۔

(دلیل العارفین)

☆ چار چیزیں نہایت نفیس ہیں۔ اول وہ درویش جو غناء اور استغناء ظاہر کرے۔ دوم وہ بھوکا جو اپنے آپ کو شکم سیر ظاہر کرے۔ سوم وہ غمزہ جو اپنے آپ کو مسرور ظاہر کرے۔ چہارم جس سے دشمنی ہوا سے دوست دکھائی دے۔ (دلیل العارفین)

(۳) حضرت خواجہ قطب الدین بختیار کاکی اوشی چشتی

مجھے ابتداء میں قرآن شریف یاد نہیں تھا اس لیے طبیعت پریشان رہا کرتی تھی ایک رات میری قسمت بیدار ہوئی اور میں نے خواب میں رسول اللہ ﷺ کی زیارت کی۔ فرط مسرت اور محبت میں اپنی آنکھوں کو آپ کے قدم مبارک پر ملا اور زار و زار روتے ہوئے عرض کی کہ یا رسول اللہ ﷺ! میری ایک التجا ہے۔ آپ نے ارشاد فرمایا: مجھے معلوم ہے۔ آپ نے میری حالت پر کرم فرماتے ہوئے حکم فرمایا کہ سراٹھا۔ میں نے اپنا سراٹھا دیا۔ آپ نے ارشاد فرمایا کہ سورہ یوسف پڑھا کرو تا کہ تمہیں قرآن شریف حفظ ہو جائے۔ اس

کے بعد میری نیند کھل گئی اور پھر میں نے سورہ یوسف پابندی سے پڑھنا شروع کیا۔ یہاں تک کہ جلد ہی مجھے قرآن شریف حفظ ہو گیا۔ (فوائد السالکین)

☆ جب لطف الہی کی نسیم چلتی ہے تو لاکھوں شرایبوں کو صاحب سجادہ بنا دیتی ہے اور بخش دیتی ہے۔ لیکن خدا نخواستہ قہر کی ہوا چلے تو لاکھوں اصحاب سجادہ کو رائدہ درگاہ دیتی ہے اور سب کو شراب خانوں میں دھکیل دیتی ہے۔

پس اے بھائی! اس راہ میں بے غم نہیں ہونا چاہیے۔ یہ تو وہ راہ ہے کہ کامل سلوک والے بھی شب و روز ہر لمحہ فراق کے اندیشہ اور خود سے حقیر اور غمگینی کا شکار رہتے ہیں۔ کیونکہ کسی کو نہیں معلوم کہ انجام کیا ہوگا۔

اگر شیطان ملعون کو اپنے انجام کی خبر ہوتی تو حضرت آدم علیہ السلام کو وہ بلاشبہ سجدہ کرتا۔ اور انکار نہ کرتا۔ لیکن اس ملعون کو چونکہ اپنا انجام معلوم نہیں تھا اور اپنی طاعت پر بھی غرور تھا اس لیے اس نے کہہ دیا کہ میں خاکی کو ہرگز سجدہ نہ کروں گا۔ اس لیے وہ مردود و ملعون ہو گیا۔ اس کی ساری طاعت بے کار ہو گئی اور اس کے منہ پر ماردی گئی ہے۔

(فوائد السالکین)

☆ جو شخص محبت کا دعویٰ کرے اور مصیبت کے وقت فریاد کرے وہ درحقیقت سچا دوست نہیں ہوتا بلکہ وہ جھوٹا ہے اس واسطے کہ دوستی اس بات کا نام ہے کہ جو کچھ دوست کی طرف سے پیش آئے اس پر راضی رہے اور لاکھوں شکر بجائے لائے۔ میں نے حضرت شیخ معین الدین قدس سرہ کی زبانی سنا ہے کہ راہ سلوک میں یہ بات کہ جو شخص محبت کرے اور محبت کا دعویٰ کرے وہ دوست کی طرف سے آزمائش اور مصیبت کو دل سے پسند کرتا ہے۔ کیونکہ اہل معرفت کے نزدیک دوست کی مصیبت دوست کی رضا ہے۔ جس روز دوست کی مصیبت ہم پر نازل نہیں ہوتی تو ہم سمجھ لیتے ہیں کہ آج ہم

سے یہ نعمت چھن گئی۔ کیونکہ راہ سلوک میں دوست کی طرف سے آئی مصیبت دراصل دوست کی رحمت ہوتی ہے۔ (فوائد السالکین)

☆ سالک کے لیے دنیا سے بڑھ کر کوئی حجاب نہیں۔ اس واسطے کہ کوئی شخص اس وقت تک خدا رسیدہ نہیں ہوتا جب تک کہ وہ دنیا میں مشغول رہے اور اہل سلوک نے فرمایا ہے کہ بندہ اور خدا کے درمیان دنیا سے بڑھ کر اور کوئی حجاب نہیں۔ پس جو شخص دنیا میں دل لگا بیٹھے وہ اللہ تعالیٰ سے دور رہتا ہے۔ لوگ جس قدر دنیا میں مشغول ہوتے ہیں اسی قدر رحمت خداوندی سے جدا اور اس سے دور رہتے ہیں۔

دنیا کیسی بے قابو اور مکار ہے۔ دنیا سب کی دوست ہے لیکن درویش کی نہیں۔ کیونکہ درویشوں نے دنیا کو رد کر کے اسے اپنے آپ سے دور کر دیا۔ (فوائد السالکین)

☆ جب کوئی شخص مجلس میں آئے تو جہاں خالی جگہ دیکھے وہیں بیٹھ جائے کیوں آئندہ بھی اس کی وہی جگہ ہوگی۔ یا حلقہ کے پیچھے بیٹھ جائے۔ لیکن اندر گھس کر بیٹھنے کی کوشش نہ کرے۔ (فوائد السالکین)

☆ شیخ اور مرشد کے اندر اس قدر دل کی قوت اور ضمیر کی کشش ہونی چاہیے کہ جب کوئی اس کے پاس بیعت ہونے کے لیے آئے تو اس پر واجب ہے کہ اپنی قوت باطنی سے اس شخص کے سینے کی دنیاوی آلائشوں کے زنگ کو مٹا کر اسے پاک کرے تاکہ کھوٹ، دغا، فریب، حسد، برائی اور دنیاوی عیوب اور نقائص اور کسی طرح کی کدورت اس کے سینے میں نہ رہے۔ اس کے بعد اس کا ہاتھ پکڑ کر اس کو معرفت کے اسرار سے واقف کر دے اگر مرشد کو اتنی قوت حاصل نہ ہو تو اچھی طرح سمجھ لو کہ یہ پیر اور مرید دونوں گمراہی کے جنگل میں سرگرداں ہوں گے۔ (فوائد السالکین)

☆

اہل سلوک اپنی خصلتوں کے بارے میں لکھتے ہیں کہ آدمی ان چار چیزوں سے درجہ کمال کو پہنچتا ہے۔ کم کھانا، کم سونا، کم بولنا، اور لوگوں سے کم میل جول رکھنا۔

غزنی کے ایک کامل درویش اپنا تجربہ بیان کرتے ہیں کہ جب سے میں نے مذکورہ چار چیزوں پر عمل کیا ہے تب سے مجھے اتنی روشنی حاصل ہوئی کہ اگر کسی وقت آسمان کی طرف دیکھتا ہوں تو عرش عظیم تک کوئی پردہ نہیں رہتا ہے۔ اور جب کبھی زمین کی طرف نظر کرتا ہوں تو سطح زمین سے لے کر تحت الثریٰ تک جو کچھ اس میں ہے سب دکھائی دیتا ہے۔ اگر درویش عمدہ لباس نمائش کرنے کے لیے پہنے تو سمجھ لو کہ وہ درویش نہیں بلکہ راہ سلوک کا راہزن ہے اور جو درویش خواہش نفس کے لیے عمدہ کھانا پیٹ بھر کر کھائے تو یقیناً جانو کہ وہ بھی راہ سلوک میں جھوٹا اور خود پرست ہے اور جو درویش کہ دولت مند سے میل جول رکھے اسے درویش نہ سمجھو بلکہ راہ طریقت سے منحرف ہے۔ جو درویش خواہش نفس کے لیے دل کھول کر سوائے اے یقین سے جانو کی نعمت سے محروم ہے۔

درویشی میں بڑا آرام ہے اور دنیاوی آفتوں سے حفاظت ہے۔ لیکن درویشی کے کام میں سختی بہت ہے۔ جس رات درویش کو فاقہ ہوتا ہے وہ اس کی معراج ہے۔ کیوں کہ اہل صفا و تصوف کا کہنا ہے کہ فقر کی معراج فاقہ کی رات میں ہوتی ہے۔

(فوائد السالکین)

☆

جب انسان توبہ کرے تو پھر اسے ان گناہوں سے میل جول نہیں رکھنا چاہیے جن سے وہ پہلے رکھتا تھا۔ تاکہ ان گناہوں میں دوبارہ نہ مبتلا ہو جائے۔ انسان کے لیے بری صحبت سے بڑھ کر کوئی چیز بری نہیں۔ کیوں کہ صحبت کی تاثیر ضرور ہو جایا کرتی ہے۔ جس گناہ سے انسان نے توبہ کر لیا ہے اس سے کنارہ کش رہ کر اسے اپنا دشمن خیال کرنا چاہیے۔

(فوائد السالکین)

☆ جس دل میں خوف الہی ہوتا ہے اسے پاش پاش کر دیتا ہے۔ ایک دفعہ حضرت سفیان ثوری رحمۃ اللہ علیہ کو کوئی بیماری اور پریشانی لاحق ہوئی۔ ہارون رشید نے ایک مشہور طبیب کو بلا بھیجا جو آتش پرست تھا۔ جب اس نے آ کر حضرت سفیان ثوری کے سینے پر ہاتھ رکھا تو نعرہ مار کر بے ہوش ہو گیا۔ اور گر پڑا۔ جب ہوش میں آیا تو کہا کہ سبحان اللہ! دین محمدی میں ایسے مرد بھی ہیں جن کا دل خوف الہی سے پاش پاش ہو گیا ہے۔ اس طبیب نے فوراً کلمہ پڑھا۔ اور دین اسلام قبول کر لیا۔ جب یہ خبر ہارون رشید نے سنی تو کہا میں نے تو طبیب کو بیمار کے پاس بھیجا تھا لیکن مجھے معلوم نہ تھا کہ بیمار کو طبیب کے پاس بھیج رہا ہوں۔
(فوائد السالکین)

☆ اے فرید! تو دنیا اور آخرت میں ہمارا یار ہے لیکن غافل ہرگز نہ ہونا کیونکہ اہل سلوک کا فرمانا ہے کہ طریقت کی راہ بے حد دشوار اور پر خطر ہے۔ جو شخص اس راہ میں قدم رکھے اگر وہ اہل سلوک کے فرمان کے مطابق عمل نہ کرے تو کبھی خدا رسیدہ نہیں ہو سکتا اور جب تک عاجزی اور انکساری سے اندر آنے کی اجازت نہ مانگے وہ ہرگز باریاب نہیں ہو سکتا۔ اور جب تک سر کے بل نہ چلے وہ بارگاہ الہی تک نہیں پہنچ سکتا۔
(فوائد السالکین)

(۴) حضرت خواجہ فرید الدین مسعود گنج شکر چشتی

☆ اگر زندگی، زندگی ہے تو علم میں ہے۔ اگر راحت ہے تو معرفت میں ہے۔ اگر شوق ہے تو محبت میں ہے اور اگر ذوق ہے تو علم میں ہے۔ (اسرار الاولیاء)

☆ دل زندہ بھی ہوتا ہے اور مردہ بھی۔ قرآن شریف میں ہے کہ دل دنیاوی مشاغل

کی کثرت سے مردہ ہو جاتا ہے اسے ذکر الہی سے زندہ کرو۔

جب دل دنیاوی لذتوں اور شہوتوں اور ماکولات و مشروبات میں مشغول ہو جاتا ہے تو اس پر غفلت کا اثر ہو جاتا ہے اور خواہش اس پر غالب آ جاتی ہے۔ ہر طرف سے دل میں خطرات آنے شروع ہو جاتے ہیں جو دل کو سیاہ کر دیتے ہیں صرف یاد الہی ایسی چیز ہے جس پر دل کی سیاہی کا کوئی اثر نہیں ہوتا۔ جب دل سیاہ ہو جاتا ہے تو گویا مردہ ہو جاتا ہے۔ جیسے کہ زمین میں شور زیادہ ہو جائے تو بیج قبول نہیں کرتی اور کہا جاتا ہے کہ یہ زمین مردہ ہے۔ اس طرح سے جس دل سے ذکر چلا جائے اس پر نفسانیت کا غلبہ ہو جاتا ہے اور دل مردہ ہو جاتا ہے۔ ذکر صرف ذکر حق ہے۔ اسکے سوا جو کچھ ہے غلط اور رسوا کن ہے۔ ضروری ہے کہ دل حق کے سوا کچھ نہ سنے اور سننا مردہ کا نہیں بلکہ زندہ کا کام ہے۔ جس وقت انسان کے دل سے دنیوی خواہشات دور ہو جاتی ہیں اس وقت وہ ذکر بنتا ہے اور اس سے وقت اس کا دل ذکر سے زندہ ہوتا ہے۔

جو درویش مال و مرتبہ اور دنیاوی ترقی چاہے وہ درویش نہیں بلکہ راہ طریقت سے منحرف ہے اس لیے کہ فقر و درویشی نام ہی دنیا سے روگردانی کا ہے۔ (راحت القلوب)

☆ مومنوں کا دل پاکیزہ زمین کی طرح ہے۔ اگر اس کے اندر ختم محبت بوئیں تو اس سے طرح طرح کی نعمتیں پیدا ہوں گی۔ جس سے تم دوسروں کو حصہ دے سکتے ہو اور تمہارے لیے بھی وہ کافی ہوں گی۔ (اسرار الالہیاء)

☆ جب عالم نورانی سے تجلی الہی کے انوار و اسرار نازل ہوتے ہیں تو پہلے دل پر نازل ہوتے ہیں۔ اور جب دل اور زبان میں یکسانیت ہوتی ہے تو پھر ان پر عشق کے انوار برستے ہیں۔ اگر دل و زبان ایک دوسرے کے مطابق نہیں تو انوار محبت وہاں سے رخصت ہو جاتے ہیں اور ایسے دل پر انوار کی بارش ہوتی

ہے جو زبان کے مطابق ہوتے ہیں۔ (اسرار الاولیاء)

☆ اے درویش! جس روز اللہ تبارک و تعالیٰ نے زبان کو آدم علیہ السلام کے منہ میں رکھنا چاہا تو زبان سے فرمایا کہ اے زبان! دیکھ تیرے پیدا کرنے کا خاص مقصد یہ ہے کہ تو میرے نام کے سوا اور کوئی نام نہ لے۔ اور میرے کلام کے سوا کوئی کلام نہ پڑھے۔ اور اگر ان کے سوا کچھ اور کہا تو یاد رکھ کہ تو اور باقی اعضاء سب کے سب گرفتار مصیبت ہوں گے۔

پس اے درویش! زبان صرف ذکر الہی اور تلاوت قرآن کے لیے بنائی گئی ہے۔ اور مشائخ طبقات لکھتے ہیں کہ انسان کے ہر عضو کے اندر شہوت اور خواہش ہے۔ جو موجب حجاب و آفت ہے۔ جب تک ان شہوات اور خواہشات سے توبہ نہ کر لے اور تمام اعضاء کو پاک نہ کر لے۔ ہرگز کسی مرتبہ تک نہیں پہنچ سکتا۔

اے درویش! سب سے بڑھ کر سعادت یہ ہے کہ انسان اپنے نفس پر حکمران ہو کہ نفس شہوت رانی نہ کر سکے۔ اس کام کے لیے اللہ تعالیٰ سے مدد طلب کرنی چاہیے۔ یہی درویش کے کام کا خلاصہ اور درویشی کا جوہر ہے۔ (اسرار الاولیاء)

حق تعالیٰ کی محبت ایسی ہونی چاہیے جیسی ابراہیم خلیل اللہ کو اپنے رب سے محبت تھی کہ دوستی حق کی خاطر اپنے فرزند کو قربان کرنے کے لیے تیار ہو گئے۔ اور جب وہ محبت حق میں ثابت قدم رہے تو حکم ربانی ہوا کہ لڑکے کی قربانی نہیں ہوگی بلکہ اس کے عوض ہم بہشت سے قربانی بھیجتے ہیں۔

اے درویش! محبت حق میں صادق وہ شخص ہے جو ہر وقت اس کی یاد میں محو رہے اور لمحہ بھر بھی اس کی یاد سے غافل نہ رہے۔ اہل سلوک کہتے ہیں کہ لوگ اسی چیز کا زیادہ ذکر کرتے ہیں جس سے انہیں محبت ہوتی ہے۔ تو جو شخص اللہ تعالیٰ سے محبت رکھتا ہے وہ اسے

ہر وقت یاد کرتا ہے اور ایک لمحہ بھی غافل نہیں ہوتا۔

اے درویش! اگر اہل محبت کو دنیا کی تمام چیزیں آراستہ کر کے دے دی جائیں تو بھی وہ انہیں آنکھ اٹھا کر نہیں دیکھتے وہ صرف جمال حق کے طلب گار ہوتے ہیں۔

(اسرار الاولیاء)

☆ میں نے ایک بزرگ کی زبانی سنا ہے کہ درویش وہ ہے جو اپنے دل کے خزانے کی تلاش کرے۔ پس اگر وہ موتی مل جائے جسے محبت کہتے ہیں تو وہ شخص درویش صفت ہو جاتا ہے۔

ایک مرتبہ خواجہ قطب الدین بختیار کا کی اوٹی سے پوچھا گیا کہ اللہ تعالیٰ تک کس طرح پہنچ سکتے ہیں۔ فرمایا اندھے پن، گونگے پن، اور بہرے پن سے۔ جس کے اندر ایسی صفات پائی جائیں اس کے بارے میں سمجھ لو کہ وہ خدا رسیدہ ہو گیا۔

اہل محبت کو چار مقام کے سوا اور کہیں قرار حاصل نہیں ہو سکتا۔ اول گھر کے گوشے میں جہاں کسی کی مداخلت نہ ہو۔ دوسرے مسجد میں جو دوستوں کا مقام ہے۔ تیسرے قبرستان میں جو گناہ سے عبرت حاصل کرنے کی جگہ ہے۔ چوتھے ایسی جگہ جہاں اس کے اور یاد حق کے سوا کسی کا بھی گزرنہ ہو۔

(اسرار الاولیاء)

☆ اگر دو شخص بھی اکٹھے ہوں تو نماز باجماعت پڑھنی چاہیے اگرچہ دو آدمی کی جماعت تو نہیں ہوتی لیکن جماعت کا ثواب مل جاتا ہے۔ اگر صرف دو نمازی ہوں تو ایک صف میں کھڑے ہونا چاہیے۔

ایک مرتبہ میں اور بھائی بہاء الدین ذکر یا ملتانی ملتان میں بیٹھے ہوئے تھے ایک صاحب نعمت بزرگ بھی وہاں موجود تھے۔ انہوں نے فرمایا: جو شخص چار چیزیں اٹھا لیتا ہے۔ اللہ تعالیٰ اس سے چار چیزیں اٹھا لیتا ہے۔ اول جو زکوٰۃ اٹھا لے اللہ تعالیٰ اس سے مال اٹھا

لیتا ہے۔ دوم جو صدقہ اور قربانی نہ دے اللہ تعالیٰ اس سے سکون اٹھا لیتا ہے۔ سوم جو نماز ترک کرتا ہے اللہ تعالیٰ اس کی موت کے وقت اس سے ایمان چھین لیتا ہے۔ اور چہارم جو دعاء نہیں کرتا اللہ تعالیٰ اس کی دعاء قبول نہیں کرتا۔ (راحت القلوب)

اے درویش! قرآن شریف کی تلاوت تمام عبادتوں سے افضل ہے اور دنیا و آخرت میں اس سے درجہ بلند ہوتا ہے۔ قرآن شریف کی تلاوت سے بڑھ کر کوئی عبادت نہیں۔ اس لیے لوگوں کو چاہیے کہ ایسی نعمت سے غافل نہ ہوں اور اپنے آپ کو محروم نہ رکھیں۔ قرآن شریف پڑھنے کے بہت سے فوائد ہیں۔ اس سے آنکھ کی روشنی بڑھتی ہے۔ ہر حرف کے بدلے ہزار سال کا ثواب نامہ اعمال میں لکھا جاتا ہے اور اتنی ہی بدی اس کے نامہ اعمال سے مٹائی جاتی ہے جو شخص اللہ سے کلام کرنا چاہے اسے چاہیے کہ کلام اللہ میں مشغول رہے۔

نیک بخت بندہ وہ ہے جو دوستی سے ہم کلام ہو اور دوست سے ہمکلامی کی سعادت تلاوت قرآن شریف سے حاصل ہوتی ہے اور ہر روز ستر مرتبہ ہر انسان کے دل میں یہ ندا ہوتی ہے کہ اگر تجھے ہماری آرزو ہے تو سارے کام چھوڑ کر تلاوت قرآن میں مصروف ہو جا۔

لوگوں کو حضور اور مشاہدہ کی نعمت تلاوت قرآن سے حاصل ہوتی ہے۔ عالم کا بھید قرآن شریف پڑھتے وقت منکشف ہوتا ہے اور الفاظ و معانی پر جب وہ غور کرتا ہے تو اس پر قلم کا بھید واضح ہوتا ہے۔ آیت مشاہدہ یا آیت رحمت پڑھتے وقت تلاوت کرنے والا شخص دریائے مشاہدہ میں غوطہ زن ہوتا ہے اور لاکھوں نعمتیں حاصل کرتا ہے۔ اور جب عذاب سے متعلق آیت پر پہنچ کر غور کرتا ہے تو اللہ تعالیٰ کے خوف سے اس طرح پگھلتا ہے جیسا کہ کٹھالی میں سونا۔

حضرت قطب الدین بختیار کاکی اوشی قدس سرہ قرآن شریف کی کسی وعید کی آیت پر چیخ مار کر بے ہوش ہو جاتے۔ جب ہوش میں آتے تو پھر قرآن شریف پڑھنے میں مشغول ہو جاتے۔

قرآن مجید پڑھنے کی برکت سے بہت سے لوگ بخش دیئے جاتے ہیں جس نے کسی کو قرآن مجید پڑھایا اور جس نے قرآن مجید پڑھا اور جس نے قرآن مجید کو سنا۔ سب بخش دیئے جاتے ہیں۔ جس طرح انسان تنہائی میں کلام اللہ کا ذوق حاصل کرتا ہے اسی طرح قیامت کے دن تنہائی میں اس پر تجلی ہوگی۔ (اسرار الاولیاء)

☆ پہلا مذہب امام اعظم ابوحنیفہ رضی اللہ عنہ کا ہے۔ دوسرا مذہب امام شافعی رضی اللہ تعالیٰ عنہ کا ہے۔ تیسرا مذہب امام مالک رضی اللہ عنہ کا ہے۔ چوتھا مذہب حضرت امام احمد بن حنبل رضی اللہ عنہ کا ہے۔ لوگوں کو چاہیے کہ ان چاروں مذاہب میں سے کسی ایک پر بھی شبہ نہ کریں۔ تاکہ سنی مسلمان رہیں۔ اور اس بات کا یقین رکھیں کہ امام اعظم رضی اللہ عنہ کا مذہب باقی تین مذاہب سے افضل ہے۔ (راحت القلوب)

فتویٰ ظہیریہ میں ہے کہ جب مسلمانوں کے امام اعظم ابوحنیفہ نے آخری مرتبہ حج کیا تو سوچا کہ شاید آئندہ حج نہ کر سکوں۔ خانہ کعبہ کے دربان سے فرمایا کہ دروازہ کھول دیجئے اور اس بات کی اجازت دیجئے کہ میں اس کے اندر اللہ کی عبادت کروں۔ دروازہ کھولا گیا۔ آپ اندر گئے۔ تلاوت و عبادت کے بعد دعا کی پروردگار! میں نے اس طرح عبادت نہیں کی جیسا کہ تیری عبادت کا حق تھا اور نہ تجھے اس طرح پہچانا جیسا کہ تیرے پہچاننے کا حق ہے۔ تو مجھے معاف فرما۔ ہاتھ نے آواز دی اے ابوحنیفہ! واقعی تو نے میری عبادت کی اور مجھے پہچانا میں نے تمہیں بخش دیا اور انہیں بھی جو قیامت تک تمہارے مذہب کے

پیروہوں گے۔ الحمد للہ ہم آپ ہی کے مذہب کے ہیں۔ (راحت القلوب)
 علماء اور مشائخ کی دوستی رسول خدا ﷺ کی دوستی ہے پس اے درویش! جو شخص
 سات روز خلوص دل سے علماء کی خدمت کرتا ہے گویا سات ہزار سال تک اللہ تعالیٰ کی
 عبادت کرتا ہے۔ جس دل میں علماء اور مشائخ کی محبت ہو اس کے خرمن گناہ کو یہ محبت جلا کر
 جاکستر کر دیتی ہے۔

علماء انبیاء کے وارث ہیں اور مشائخ اللہ کے برگزیدہ۔ اگر علماء اور مشائخ کی
 برکت جہاں میں نہ ہوتی تو لوگوں کی شامت اعمال کی وجہ سے ہر روز ہزاروں بلائیں نازل
 ہوا کرتیں۔ پس اے درویش! اللہ کے رسول ﷺ نے اپنی امت میں سے انہیں دو گروہ یعنی
 علماء اور مشائخ پر فخر کیا ہے کیوں کہ یہ دین کے ستون ہیں۔ جو ان کا ہوتا ہے وہ عذاب
 قیامت سے رہائی پا جاتا ہے۔

حدیث میں آیا ہے کہ ایک عالم فقیہ ہزار ایسے عابدوں سے بہتر ہے جو رات کو
 جاگیں اور دن کو روزہ رکھیں۔ عالم کی ایک دن کی عبادت عابد غیر عالم کی چالیس سالہ
 عبادت کے برابر ہے۔ جب بلائیں آسمان سے نازل ہوتی ہیں تو اس شہر میں کم نازل ہوتی
 ہیں جس میں علماء اور مشائخ ہوں۔ (اسرار الاولیاء)

اے درویش! اس راہ میں صادق اور عاشق وہی ہے۔ جو عالم اسرار میں سے جو
 مصیبت وغیرہ اس پر نازل ہو اس پر صبر کرے اور راضی رہے۔

اے درویش! جہاں محبت ہوتی ہے دوئی درمیان سے اٹھ جاتی ہے۔ محبت کے
 معاملہ میں لیگانہ ہونا چاہیے تاکہ محبت کے وصال خانہ میں داخلہ مل سکے۔ اگر ایسا نہ ہوگا تو
 ہرگز ہرگز داخلہ کی اجازت نہیں مل پائے گی۔ عشق کی آگ ہی ایسی ہے جو درویش کے
 دل کے سوا کہیں قرار نہیں پکڑتی۔ اگر صاحب ذکر اپنے سینہ سے ایک آہ نکالے تو مشرق

سے مغرب تک جو کچھ ہے سب کو جلا کر خاکستر کر دے۔

حقیقی عشق ایک ایسا موتی ہے جس کی قیمت کا اندازہ کوئی جوہری یا قدر شناس نہیں کر سکتا۔ اس قسم کی بے بہانمت کسی مقرب فرشتے کو نہیں ملی۔ یہ صرف آدمی کو ملی۔ جیسا کہ خود ارشاد ربانی ہے۔ ”وَلَقَدْ كَرَّمْنَا بَنِي آدَمَ“ جس وقت عشق کی تخلیق ہوئی تو اسے حکم ہوا کہ اے عشق! تو درود عالم رکھنے والے آدمی کے دل میں قرار پکڑ لے۔ کیوں کہ وہی تیرے رہنے کے قابل ہے۔

اے درویش! حقیقی عاشق کا شور و غوغا اسی وقت تک ہوتا ہے جب تک وہ اپنے مقصود کو نہیں پہنچتا۔ جب معشوق کا وصال ہو جاتا ہے تو سب شور و غوغا ختم ہو جاتا ہے۔

(اسرار الاولیاء)

☆

کامل حال درویش وہ ہیں جنہیں کسی اور کی حاجت نہیں۔ بلکہ جو اسرارِ نعمت ان کے پاس ہیں ان میں سے آنے والوں کو بھی حصہ دیتے ہیں اور ان کی غرض پوری کر کے لوٹاتے ہیں۔ لیکن جو شخص درویشی کا دعویٰ کرے اور اپنی ضروریات کے لیے امراء و سلاطین کے پاس مال و زر کی خاطر آئے تو سمجھ لو کہ اسے نعمت حاصل نہیں ہے اگر اسے نعمت حاصل ہوتی تو کبھی مخلوق کے دروازہ پر نہیں جاتا اور نہ کسی سے توقع رکھتا۔ جہاں پر درویش کا قدم آتا ہے وہاں پر کسی کا گز نہیں ہوتا۔ درویشوں پر نعمت کا دروازہ خود کھلا ہوا ہوتا ہے۔ (اسرار الاولیاء)

☆

شریعت و طریقت میں صادق بندہ وہ ہے جو روزی سے دل نہ لگائے بلکہ دل جمعی کے ساتھ اپنے مولیٰ کی طاعت میں مشغول رہے یہ ایمان و یقین رکھے کہ جو کچھ میرے مقدر میں ہے مجھے مل کر رہے گا اور اس میں ذرہ برابر بھی کچھ کم نہیں ہوگا۔

اے درویش! فقر کی راہ میں ثابت قدم وہ ہے جو روزی سے دل نہ لگائے کہ آج تو
میں نے کھا لیا ہے کل کیا کھاؤں گا۔ ایسے شخص کو اصحاب طریقت بددین اور بددیانت کہتے ہیں۔
اے درویش! تو غم نہ کر۔ کیوں کہ تیرا رزق لکھا ہوا ہے۔ تو دل جمعی اور فراخ دل
سے اللہ کے کام میں مشغول رہ۔ کیوں کہ جو تیرا ہے وہ ضرور بالضرور تجھے مل کر رہے گا۔

جتنے متوکل ہیں انہیں رزق وغیرہ کا نہ غم ہے نہ اندیشہ۔ اس کے واسطے کہ جو کچھ
مقسوم ہے وہ مل کر رہے گا۔ پھر اندیشہ کرنے کا فائدہ ہی کیا؟ اہل سلوک جسے دیکھتے ہیں کہ
رزق کے لیے پریشان حال ہے اس کے لیے درویشوں کو حکم دیتے ہیں کہ اس کی گردن پکڑ
کر خانقاہ سے باہر نکال دو۔ کیوں کہ وہ بد اعتقاد درویش ہے۔ اور اسے یقین حاصل نہیں۔

(اسرار الاولیاء)

☆ اس راہ میں بڑا اصول حضوری دل ہے اور حضوری دل حلال لقمہ کھائے بغیر، اہل
دنیا سے پرہیز کئے بغیر حاصل نہیں ہو سکتی۔ کیوں کہ مشائخ فرماتے ہیں کہ جو شخص
حرام کا لقمہ کھائے اور اہل دنیا و سلاطین و امراء سے دور نہ رہے اس کے لیے
گدڑی پہننا جائز نہیں۔
(راحت القلوب)

جو کچھ بلا نیت دیا جائے اور اللہ کی راہ میں نہ دیا جائے وہ اصراف ہے۔ اگر اللہ
کی رضامندی کے لیے دیا جائے تو یہ اصراف نہیں۔ جو شخص میرے پاس آئے اور کوئی چیز نہ
لائے مجھ پر واجب ہے کہ میں اسے کچھ دوں۔ حضرت خواجہ قطب الدین بختیار کاکی قدس
سرہ کی یہ رسم کہ اگر خانقاہ میں کوئی چیز موجود نہ ہوتی تو اپنے خادم شیخ بدر الدین غزنوی سے
کہتے کہ آنے والے کو کم از کم پانی ہی پلا دو تا کہ بخشش اور عطا سے خالی نہ جائے۔

(راحت القلوب)

اللہ کے رسول ﷺ ارشاد فرماتے ہیں کہ دنیا کی محبت تمام برائیوں کی جڑ ہے

اور اہل معرفت کا قول ہے کہ جس نے دنیا کو چھوڑ دیا وہ بادشاہ بن گیا۔ اور جس نے اسے پکڑ لیا وہ ہلاک ہو گیا۔ شیخ عبداللہ تستری فرماتے ہیں کہ دنیا بندہ اور مولیٰ کے درمیان سب سے بڑا حجاب ہے۔ کیوں کہ بندہ جس قدر دنیا میں مشغول ہوتا ہے اتنا ہی حق تعالیٰ سے دور رہتا ہے۔ (راحت القلوب)

☆ بارگاہ الہی میں مومن کے دل کی بڑی قدر و منزلت ہے لیکن لوگ دل کی اصلاح سے غافل ہیں۔ اس لیے گمراہی میں پڑ جاتے ہیں۔ سلوک کا اصل الاصول یہی دل ہے اور اللہ کے رسول ﷺ ارشاد فرماتے ہیں کہ مومن کا دل عرش الہی ہے۔ (راحت القلوب)

ایک مرتبہ رسول اللہ ﷺ نے نماز ادا کرنی چاہی۔ اس وقت حضرت عبداللہ بن عباس کے سوا کوئی موجود نہیں تھا۔ آپ نے انہیں اپنے برابر کھڑا کیا اور جب تکبیر کہی تو وہ پیچھے ہٹ گئے۔ آپ نے انہیں پھر اپنے برابر کھڑا کیا مگر وہ پھر تکبیر کے بعد پیچھے ہٹ گئے اور دو تین مرتبہ ایسا ہوا۔ آپ نے پوچھا کہ آپ پیچھے کیوں ہٹ جاتے ہیں؟ انہوں نے عرض کیا کہ میری کیا مجال کہ اللہ کے رسول کے برابر کھڑا ہو سکوں؟ سرور کائنات ﷺ کو آپ کا یہ حسن ادب بہت پسند آیا اور ان کے حق میں دعا کی کہ اے اللہ نہیں دین کی توفیق دے۔ (راحت القلوب)

حدیث شریف میں آتا ہے کہ بیشک عقل اور علم ایک دوسرے کے شریک ہیں کیوں کہ عقل کے لیے علم ضروری ہے اور علم کے لیے عقل۔ پس آدمی سب سے اچھا وہی ہے جو اپنے آپ کو پہچانے۔ اس صورت میں عقل مختار ہے۔

عقل سب سے نفیس چیز ہے۔ اس واسطے کہ اگر عقل نہ ہوتی تو معرفت الہی کا علم بھی نہ ہوتا۔ اللہ تعالیٰ کے نزدیک نماز، روزہ اور حج وغیرہ سب سے افضل عبادت علم

ہے۔ اگر لوگوں کو علم کا درجہ معلوم ہو جائے تو تمام کام چھوڑ کر تحصیل علم میں مشغول ہو جائیں۔ کیوں کہ علم ایک ایسا بادل ہے جو بارانِ رحمت کے سوا انہیں برستا۔ جو اس بادل کو حاصل کرنے کی کوشش کرتا ہے وہ تمام گناہوں سے پاک ہو جاتا ہے۔ علم کی قسمیں ہیں۔ درحقیقت عالم وہ شخص ہے جسے نبوی علم حاصل ہو اور نبوی علم آسانی ہے جو اللہ تبارک و تعالیٰ کی طرف سے اس کے رسول ﷺ پر نازل ہوا۔ (راحت القلوب)

میں نے اسرار العارفین میں لکھا دیکھا ہے کہ حضرت یحییٰ معاذ رحمۃ اللہ علیہ فرماتے ہیں کہ جب حکمت آسمان سے نیچے آتی ہے تو اس دل میں قرار نہیں پکڑتی جس میں یہ چار خصلتیں پائی جاتی ہیں۔ اول دنیا کی حرص، دوم اس بات کی فکر کہ کل کیا کریں گے۔ سوم مسلمانوں کے ساتھ بغض و حسد، چہارم شرف و جاہ کی دوستی۔ اگر ان چاروں میں سے ایک بھی ہو تو حکمت وہاں قرار نہیں پکڑتی۔ (راحت القلوب)

☆ اللہ تعالیٰ کے ایسے بندے بھی ہیں جو دوست کا نام سنتے ہی اپنی جان و مال فدا کر دیتے ہیں۔ اول اہل سلوک دم بھر بھی یاد الہی سے غافل ہو جائیں تو وہ کہتے ہیں کہ ہم مردے ہیں۔ اگر ہم زندہ ہوتے تو یا حق سے غافل نہ ہوتے۔ زبان پر ذکر الہی رکھنا ایمان کی نشانی ہے۔ نفاق سے بیزاری۔ شیطان سے حفاظت اور دوزخ کی آگ سے نجات کی صورت ہے۔ (راحت القلوب)

شیخ و مرشد میں اتنی قوت باطنی ہونی چاہیے کہ جب کوئی شخص مرید ہونے کے لیے اس کے پاس آئے تو نور معرفت اور اپنی روحانی قوت سے اس کے سینہ کے زنگ کو صاف کرے تاکہ اس کے سینہ میں کوئی کدورت نہ رہے۔ اور آئینہ کی طرح روشن ہو جائے۔ اگر اس شیخ میں اتنی طاقت نہیں ہو تو بہتر ہے کہ مرید نہ بنائے جو خود گمراہ ہے وہ دوسروں کی رہبری کیا کرے گا۔

اہل سلوک نے فرمایا ہے کہ جو شیخ و مرشد اہل سنت و جماعت کے مذہب پر کاربند نہیں اور اس کے افعال و اقوال اور حرکات و سکنات قرآن مجید اور حدیث نبوی کے مطابق نہیں وہ اس راہ میں راہزن ہے۔

شیخ کے لیے واجب ہے کہ مرید کو صحبت امراء و اہل دنیا سے دور رہنے کی ہدایت کرے تاکہ وہ شہرت و ثروت کا طالب نہ بنے۔ زیادہ بات نہ کہے۔ نہ بلا ضرورت کسی جگہ جائے کیوں کہ ایسا کرنے سے اصلی مقصود ہاتھ سے فوت ہو جاتا ہے۔ دنیا کی محبت تمام برائیوں کی جڑ ہے۔ (راحت القلوب)

☆ ماہِ رجب کی ستائیسویں رات بڑی مرتبہ والی رات ہے۔ کیوں کہ اس رات کو اللہ کے رسول ﷺ معراج سے نوازے گئے تھے جو شخص اس رات کو جاگتا ہے وہ گویا اس کی شب معراج ہوتی ہے اور معراج کی سعادت اس کو حاصل ہوتی ہے اور اس کا ثواب اس کے نامہ اعمال میں لکھا جاتا ہے۔

اس رات میں سو رکعت نماز ادا کرنے کا حکم ہے۔ ہر رکعت کے بعد فاتحہ کے بعد پانچ مرتبہ سورہ اخلاص پڑھے۔ نماز سے فارغ ہو کر سو مرتبہ درود شریف پڑھے اس کے بعد سجدہ میں سر رکھ کر دعا کرے انشاء اللہ ضرور قبول ہوگی۔ میں نے خود شیخ معین الدین سنجرى قدس سرہ سے سنا ہے کہ معراج کی رات رحمت کی رات ہوتی ہے۔ جو اس رات کو جاگتا ہے۔ امید ہے کہ رحمت الہی سے بے نصیب نہیں ہوگا۔ (راحت القلوب)

☆ اے درویش! خرقة پہن لینا تو بڑا آسان ہے۔ لیکن اس کا حق ادا کرنا بڑا مشکل کام ہے اگر صرف خرقة پہن لینے سے ہی لوگوں کو نجات ہو جاتی تو سب کے سب خرقة پہن لیتے۔ لیکن اسے پہن کر عمل کرنا پڑتا ہے۔ اگر خرقة پہن کر گزشتہ بزرگوں کا حق ادا کرے گا تو اچھی بات ہے ورنہ ایسی گمراہی میں پڑے

گا جس سے نکل نہیں پائے گا۔ اے درویش! خرقة اور کلاہ اس کو دینا جائز ہے جس نے

مجاہدہ اور محبت اولیاء کے ذریعہ اپنے آپ کو پاک کر لیا ہو۔ (اسرار الاولیاء)

☆ سجادہ پر بیٹھنے کا مستحق وہ شخص ہے جو عالم توکل میں رہے اور کسی مخلوق اور کسی چیز

کی کوئی آس نہ لگائے۔ اگر اس میں یہ بات نہیں پائی جاتی تو وہ سجادہ نشینی کے

لائق نہیں بلکہ اہل تصوف کے نزدیک وہ جھوٹا مدعی ہے۔ (اسرار الاولیاء)

اے درویش! امام اعظم رحمۃ اللہ علیہ کی عادت تھی کہ جو شخص آپ کے یہاں

مہمان بن کر آتا۔ آپ اس کا ہاتھ خود دھلاتے اور فرماتے کہ یہ رسول اللہ ﷺ اور انبیاء

کرام کی سنت ہے۔ امام مالک رحمۃ اللہ علیہ خود مہمانوں کے ہاتھ دھلاتے اور انہیں ہاتھ

سے پانی پلایا کرتے۔ پس اے درویش! جہاں تک ممکن ہو سکے رسول ﷺ اور ائمہ کرام

کی پیروی کرو تا کہ ان کے سامنے شرمندگی نہ اٹھانی پڑے۔ (اسرار الاولیاء)

☆ توبہ کی چھ قسمیں ہیں۔ اول دل اور زبان سے توبہ کرنا۔ دوم آنکھ کی توبہ، سوم کان

کی توبہ، چہارم ہاتھ کی توبہ، پنجم پاؤں کی توبہ، ششم نفس کی توبہ۔

اول جب تک دل کی سچائی سے زبان سے توبہ نہ کرے، توبہ درست نہیں ہوگی۔

اصل توبہ دل کی ہوتی ہے۔ زبان سے لاکھ مرتبہ توبہ کرے۔ جب تک دل سے

اس کی تصدیق نہ کرے وہ توبہ درست نہیں۔

دوم آنکھ کی توبہ یہ ہے کہ غسل کے بعد نماز نفل پڑھ کر قبلہ رخ ہو کر توبہ کرے کہ اے

اللہ! میں آنکھ سے انہیں چیزوں کو دیکھوں گا جن کا دیکھنا جائز ہے۔ ناجائز

چیزوں کو نہیں دیکھوں گا۔

سوم کان کی توبہ یہ ہے کہ تمام ناقابل شنید چیزوں سے توبہ کرے اور کوئی ممنوع شے

نہ سنے۔

چہارم ہاتھ کی توبہ یہ ہے کہ کوئی ایسی چیز نہ چھوئی جائے جس کا ہاتھ سے چھونا ممنوع ہے۔

پنجم پاؤں کی توبہ یہ ہے کہ جن مقامات پر جانا ممنوع ہے وہاں نہ جائے۔
ششم نفس کی توبہ یہ ہے کہ خواہشات اور شہوات سے اسے باز رکھا جائے اور خواہش نفس کے مطابق نہ کرنے کا عزم کیا جائے۔

(۵) محبوب الہی حضرت نظام الدین اولیاء چشتی

علماء کی مجلس میں اٹھنا بیٹھنا اور اپنے اندران کی سی خوبیاں پیدا کرنا ہدایت الہی ہے تمام جہاں کی چیزیں چھوڑ کر پہلے علم حاصل کرنا چاہیے۔ جو شخص کسی شیخ یا عالم دین کی بے عزتی کرے وہ دنیا اور آخرت میں منافق اور ملعون ہے۔

امام اعظم رحمۃ اللہ علیہ کے علم کا شہرہ سارے زمانہ میں ہوا اور علم کی ساری لذتیں آپ نے چکھیں۔ انبیاء کرام و اصحاب نبی کے بعد آپ کو جتنا یاد کیا جاتا ہے اتنا کسی کو یاد نہیں کیا جاتا۔ یہ صرف رسول اکرم ﷺ کے فیضان سے علم پھیلانے کا نتیجہ ہے۔ (افضل الفوائد)

جو شخص ظہر کی نماز باجماعت ادا کرے گا۔ اللہ تبارک و تعالیٰ قیامت کے دن روئے زمین کے تمام پہاڑ، دریا، چوپائے اور آسمان کے ستارے ایک پلڑے میں رکھے گا اور اس نماز کا ثواب دوسرے پلڑے میں۔ تب بھی ثواب والا پلڑا بھاری ہوگا۔ جو شخص عصر کی نماز باجماعت ادا کرے گا اور مغرب کی نماز تک وہیں جائے نماز پر بیٹھا رہے گا تو اللہ تعالیٰ کے حکم سے جب قیامت کے دن عرش و کرسی، لوح و قلم اور تمام ملائکہ کو ایک پلڑے میں رکھا جائے گا اور دوسرے پلڑے میں ان دونوں نمازوں کا ثواب، تب بھی ثواب والا پلڑا بھاری ہوگا۔ جو شخص عشاء کی نماز باجماعت ادا کرے اس کے بارے میں اللہ کا حکم ہوتا ہے کہ اس کے نامہ اعمال میں ہر رکعت کو

ہزار رکعت کر کے لکھا جائے۔ اور یہ شخص شب بیداروں میں سے ہوگا۔ جو شخص صبح کی نماز باجماعت ادا کرے اور سورج نکلنے تک وہیں بیٹھا یا دالہی میں مشغول رہے اور پھر اشراق کی نماز پڑھے تو اللہ تعالیٰ کے حکم سے دس ہزار فرشتے یعنی کل ستر ہزار فرشتے نور کی تھال ہاتھوں میں لیے آتے ہیں۔ پھر حکم الہی ہوتا ہے کہ میرے اس خاص بندے نے میرے لیے نماز ادا کی ہے۔ اس لیے اس میں اس کے سارے گناہوں کو معاف کرتا ہوں۔ (افضل الفوائد)

☆ جب آدم علیہ السلام نے بہشت میں قرار پکڑا اور ملائکہ اور اہل بہشت نے آپ کا اعزاز و اکرام دیکھا تو آپ کی طرف رجوع ہوئے پھر فرشتوں کو حکم ہوا کہ آدم سے فضل و کرامت کا سبق سیکھو۔

وہ شخص جس نے سب سے پہلے عشق کیا اور عشق کی آزمائشوں کو قبول کیا وہ حضرت آدم صلی اللہ علیہ وسلم ہیں۔ اس واسطے کہ آدم علیہ السلام کو بہشت کی خاک سے بنایا گیا اگر اس خاک میں عشق کی چاشنی نہ ہوتی تو اہل سلوک میں بھی عشق نہ ہوتا۔ چونکہ حضرت آدم علیہ السلام سے عشق کی ابتداء ہوئی۔ اس لیے ان کے فرزندان کو بھی نعمت عشق سے سرفراز فرمایا گیا۔ اولیاء کرام میں شوق و اشتیاق کا جو دلولہ پایا جاتا ہے وہ بھی حضرت آدم صلی اللہ علیہ وسلم کے واسطے سے ہے۔ (راحت المؤمنین)

مومن کا دل ستانا گویا اللہ کو ناراض کرنا ہے۔ اے درویش! مومن وہ شخص ہے کہ اگر وہ مشرق میں ہو اور مغرب میں کسی مومن کے پاؤں میں کاٹنا چھوے تو اس کے درد کو محسوس کرے۔ (راحت المؤمنین)

درویش کو پردہ پوش ہونا چاہیے۔ کیوں کہ پردہ پوشی افضل عبادت ہے۔ کوئی اپنے آنکھوں سے کسی کا عیب دیکھے تب بھی اسے چھپانا چاہیے۔ کیوں کہ پردہ پوشی افضل عبادت ہے۔ کوئی اپنے آنکھوں سے کسی کا عیب دیکھے تب بھی اسے چھپانا

چاہیے۔ کیوں کہ پردہ پوشی اللہ کی صفت ہے۔ (راحت المحبین)

سب سے برا کام چغل خوری ہے۔ جس رات رسول اکرم ﷺ معراج کے لیے تشریف لے گئے اور دوزخ پر نگاہ مبارک پڑی تو دیکھا کہ ایک ایسا گروہ ہے جس کی زبان میں سوراخ ہے اور دوزخ کی زنجیروں میں جکڑے ہوئے ہیں۔ پوچھا جبریل! یہ کون لوگ ہیں؟ عرض کیا یا رسول اللہ ﷺ! یہ سب چغل خور ہیں۔ (راحت المحبین)

☆ پڑوسی کا حق یہ ہے کہ جب پڑوسی قرض مانگے تو اسے قرض دیا جائے اور اگر اس کی کوئی ضرورت ہو تو اس کی ضرورت پوری کی جائے۔ جب بیمار ہو تو اس کی بیمار پرسی کی جائے۔ مصیبت میں گرفتار ہو تو اسے تسلی دی جائے اور جب مر جائے تو اسکی نماز جنازہ ادا کی جائے۔ اللہ کے رسول ﷺ ارشاد فرماتے ہیں کہ جب تک پڑوسی بے کھٹکے نہ ہو تب تک ایمان درست نہیں ہوتا۔ (افضل الفوائد)

جب کوئی بیمار ہو تو تین دن کے بعد اس کی بیمار پرسی کر لینی چاہیے۔ اس کے پاس جب جائے تو اسے بتلائے کہ جس بندے سے اللہ تعالیٰ محبت نہیں فرماتا اسے بیماری لاحق نہیں ہوتی۔ یہ سعادت اسی شخص کو حاصل ہوتی ہے جسے وہ بیماری میں مبتلا کر دیتا ہے یہ بیماری گناہ کا کفارہ ہے۔ (افضل الفوائد)

☆ اللہ تعالیٰ نے اس بوڑھے کی تعظیم واجب کی ہے جو مسلمان ہو اور اس کا بال سفید ہو گیا ہو۔ خواجہ فرید الدین مسعود گنج شکر کی زبان سے میں نے سنا ہے کہ ایک مرتبہ میں اپنے خواجہ قطب الدین بختیار کا کی اوشی کی خدمت میں بیٹھا تھا تو آپ بار بار باہر دیکھتے اور اٹھ کھڑے ہوتے۔ چھ سات مرتبہ آپ نے ایسا ہی کیا میں نے وجہ پوچھی تو فرمایا کہ دروازہ کے باہر ایک بوڑھا بیٹھا ہوا ہے۔ جب اس پر نگاہ پڑی تھی تو مجھے اس کے لیے اٹھنا ضروری تھا۔ میں سفید بالوں کی عزت

کے لیے اٹھ کھڑا ہوتا تھا۔ (افضل الفوائد)

☆ میں نے بارہا شیخ الاسلام خواجہ فرید الدین مسعود گنج شکر کو دیکھا جو یہ کہہ کر بے ہوش ہو جاتے تھے۔ کہ جو شخص کچھ بھی نہیں ہے اس سے مردہ بہتر ہے۔ جو آنکھ حق تعالیٰ کے سوا کسی اور کو دیکھنے میں مشغول ہو، اس کا اندھا ہونا بہتر ہے۔ جو زبان اس کے ذکر میں مستغرق نہیں وہ گوئی بہتر ہے۔ جو کان حق سننے میں مست نہیں اس کا بہرہ ہونا بہتر ہے اور جو بدن اس کی خدمت میں مصروف نہیں وہ مرا ہوا اچھا ہے۔ (افضل الفوائد)

انسان کی سلامتی تنہائی میں ہے۔ اور تنہائی کا مطلب یہ ہے کہ اس کی وحدت میں فرد ہو۔ یعنی غیر کا خیال تک بھی اس کے دل میں نہ آئے تاکہ سلامت رہ سکے اگر ظاہر کو دیکھے گا تو انجام اچھا نہیں رہے گا۔ اللہ تعالیٰ کا پر تو تیرے دل میں ہر وقت رہنا چاہیے یعنی ہر وقت دل حاضر رہے تاکہ غیر کا خیال اس میں داخل نہ ہو سکے۔ جیسا کہ حضرت اویس قرنی رضی اللہ تعالیٰ عنہ فرماتے ہیں۔ میں نے بلندی طلب کی تو اسے تواضع میں پایا۔ ریاست طلب کی تو اسے صحت میں پایا۔ مروت طلب کی تو اسے صدق میں پایا۔ فخر کو طلب کیا تو اسے فقر میں پایا۔ اللہ تعالیٰ کی خوشنودی چاہی تو اسے تقویٰ میں پایا۔ شرف کو طلب کیا تو اسے قناعت میں پایا۔ راحت کو طلب کیا تو اسے زہد میں پایا۔ (افضل الفوائد)

☆ اگر آٹھوں بہشت ہماری جھونپڑی میں آئیں اور دونوں جہاں کی نعمتیں بطور جاگیر ہمیں ملیں تب بھی ہم عشق الہی کی ایک آہ سحرگاہی بلکہ یاد الہی کی ایک ساعت کے بدلے بھی ہم اٹھارہ ہزار عالم کو نہ خریدیں۔ (افضل الفوائد)

اے درویش! آفتاب و ماہتاب کا نور بھی سرور کائنات ﷺ کے نور سے ہے۔

بہشت میں جو درخت وغیرہ ہیں ان سب پر آپ کا اسم مبارک لکھا ہوا ہے۔ اور انہیں حکم

ہے کہ قیامت تک اسی نام کا ورد کرتے رہو۔ آسمان و زمین میں کوئی ایسی جگہ نہیں جہاں آپ کا اسم مبارک لکھا ہوا نہ ہو۔ حجاب عظمت سے لے کر عرش عظیم تک ہر جگہ ایسا ہی ہے۔
(راحت المؤمنین)

☆ ہر پیغمبر کو خاص خاص معجزے عطا ہوئے ہیں لیکن ہمارے رسول ﷺ کو ہر طرح کے معجزے عطا کئے گئے جو باقی پیغمبروں کو حاصل نہ تھے۔ آپ کا سر مبارک ایسا تھا کہ جس شخص کے ساتھ آپ کھڑے ہوتے خواہ وہ دراز قد ہی ہو آپ اس سے بالشت بھر اونچے دکھائی دیتے اور جہاں کہیں تشریف لے جاتے بادل کا سایہ سر مبارک پر ہوتا۔

شیخ الاسلام خواجہ فرید الدین مسعود گنج شکر قدس سرہ نے فرمایا کہ رسول خدا ﷺ کی چشم مبارک ایسی تھی کہ جس طرح آگے کی چیزیں دکھائی دیتی ہیں اسی طرح پیچھے کی چیزیں بھی اس چشم مبارک سے نظر آتی تھیں۔

حضرت انس بن مالک رضی اللہ عنہ سے روایت ہے کہ رسول اللہ ﷺ نے صحابہ کرام سے فرمایا کہ صغیر سیدھی کرو۔ جس طرح میں آگے کی طرف دیکھتا ہوں اسی طرح پیچھے کی چیزیں بھی دکھائی دیتی ہیں۔

جب رسول اللہ ﷺ پردہ میں بیٹھے ہوتے تو پردہ کے اندر باہر کی سب چیزیں دکھائیں دیتیں۔ ایک روز ام سلمہ رضی اللہ عنہا نے رسول اللہ ﷺ کی پیشانی مبارک سے پسینہ پوچھ کر شیشی میں ڈال کر رکھ دیا اور ایک مرتبہ ایک لڑکی کی شادی کے وقت حضرت ام سلمہ رضی اللہ تعالیٰ عنہا نے اس کے بدن پر تھوڑا سا پسینہ مبارک لگا دیا تو جب تک وہ لڑکی زندہ رہی اس کے بدن سے خوشبو پھوٹی رہی اور پھر جب اس سے لڑکی پیدا ہوئی تو اس لڑکی میں بھی وہی خوشبو تھی۔ حتیٰ کہ اس کی ساری اولاد میں یہ خوشبو باقی رہی۔ اس لیے اس

خاندان کا نام عطار پڑ گیا۔ (افضل الفوائد)

☆ اللہ تبارک و تعالیٰ نے جو سعادتیں ہمیں عنایت فرمائی ہیں وہ کسی اور کو نہیں۔ ہمیں رسول اللہ ﷺ کا امتی بنایا۔ ابراہیم خلیل اللہ کی ملت بنایا، مسلمان پیدا کیا اور کلمہ لا الہ الا اللہ پڑھنے والا بنایا۔ اور امام اعظم ابو حنیفہ رحمۃ اللہ علیہ کے مذہب کا مقلد بنایا۔ (راحت المؤمن)

☆ عورت کو چاہیے کہ خاوند کے مال و متاع کی حفاظت کرے اور کوئی چیز خاوند کی رضا مندی کے بغیر نہ لے نہ چھپائے نہ کسی کو دے۔ اور نہ کسی کو بخشے۔ اس کے علاوہ عورتوں پر کچھ واجب نہیں۔ اور روٹی پکانے، چرخہ کاٹنے، بچوں کو دودھ پلانے میں غفلت برتے تو اسے کوئی سزا نہ دی جائے۔ شوہر پر واجب ہے کہ معاش کی ساری چیزیں مہیا کرے اور کوئی ایسا ملازم رکھے جو یہ سب کام کرے کیوں کہ عورت آزاد ہے۔ اگر عورت یہ کام کرے تو یہ اس کی مہربانی اور مروت ہے ورنہ اس پر واجب نہیں۔ اگر عورت یہ کام مروت کی وجہ سے کرے تو وہ گویا خاتون جنت فاطمہ الزہرہ رضی اللہ تعالیٰ عنہا کے طریقہ پر چلتی ہے اور قیامت کے دن اسے خاتون جنت کی شفاعت نصیب ہوگی۔ (راحت المؤمن)

☆ اے عزیز درویش! سنو! جب اللہ تعالیٰ نے مصیبتوں کا خزانہ پیدا کیا تو اسے خاص کر انبیاء کرام اور اولیاء صالحین کے لیے پیدا کیا۔ فرشتوں نے جب اس خزانہ کو دیکھا تو فرمایا۔ فرشتو! یہ نعمت تمہارے لیے ہیں۔ یہ نعمت ہم اپنے خلیفہ کو دیں گے۔ جسے ہم روئے زمین پر پیدا کریں گے۔ یعنی آدم اور اس کے فرزند جو مجھ سے محبت رکھنے والے ہیں اور انہیں ان مصیبتوں کے ذریعہ امتحان سے دوچار کیا جائے گا۔ جو ہماری محبت میں ثابت قدم ہوگا اس پر ہم مصیبت نازل

کریں گے۔ اور جب یہ مصیبت نازل نہیں ہوگی تو وہ اس کے نازل ہونے کی آرزو کریں گے۔

اے درویش! جو لوگ دوست کے عشق میں مستغرق ہیں وہ صبح سے شام تک بڑی آرزو کے ساتھ مصیبت کے خواستگار ہوتے ہیں کیوں کہ جو مصیبت دوست کی طرف سے ہو وہ مصیبت نہیں ہوتی وہ عین نعمت ہے جو دوست سے دوست کو ملتی ہے۔ جو درویش اپنا کام درجہ کمال تک پہنچا لیتا ہے تو جہاں کہیں مصیبتوں کا خزانہ ہوتا ہے اس کے نام پر نامزد کیا جاتا ہے تاکہ فقیر اس بات پر ثابت قدم رہ سکے۔ اگر کامل ہوگا تو برداشت کر لے گا بلکہ مزید مصیبتوں کی بھی خواہش کرے گا۔ (راحت المہین)

محض خرقہ پہن لینا قابل اعتبار نہیں اگر معتبر ہوتا تو ساری دنیا خرقہ پہن لیتی۔ اعتبار اس خرقہ پوش کا ہوتا ہے۔ جو خرقہ پہن کر اس کا حق ادا کرے اور اگر اس کام میں کوتاہی کرے گا تو اس کی گرفت ہوگی اور اس کے خرقہ کی کوئی حیثیت اور وقعت نہیں رہ جائے گی۔ خرقہ پہننا دراصل ان بزرگوں کو نقل کرنا ہے جنہوں نے خرقہ پوشی کر کے اطاعت الہی میں کسی قسم کی کوتاہی نہیں کی۔ (افضل القوائد)

☆ نیک لوگوں کی صحبت، نیک کام کی بہ نسبت اچھی ہے اور بروں کی صحبت برے کام کرنے سے بدتر ہے۔ اگر صحیح صحبت ہے تو یہی نیک لوگوں کی اور اولیاء اللہ کی ہے۔ شیخ جلال الدین تبریزی قدس سرہ فرماتے ہیں کہ نیکوں کی صحبت سو سال کی طاعت سے افضل ہے۔ پس جو شخص نیکوں کی صحبت میں بیٹھتا ہے۔ وہ دونوں جہاں کی مرادیں حاصل کر لیتا ہے اور جو بدوں کی صحبت میں بیٹھتا ہے وہ ان تمام سعادتوں سے محروم رہ جاتا ہے۔ (افضل القوائد)

☆ صوفی وہ ہے جس کا دل صفات انبیاء کے رنگ میں رنگ جائے۔ حضرت

ابراہیم کی طرح دنیاوی محبت سے خالی اور طاعت الہی میں مستغرق ہو۔ جس کی تسلیم و رضا حضرت اسماعیل جیسی ہو۔ جس کا اندوہ حضرت داؤد کے اندوہ جیسا ہو۔ جس کا فقر حضرت عیسیٰ کے فقر جیسا ہو۔ جس کا صبر حضرت ایوب کے صبر جیسا ہو۔ جس کا شوق حضرت موسیٰ کے شوق جیسا ہو اور جس کا اخلاق محمد رسول اللہ ﷺ کے اخلاص سے مشابہ ہو۔
(افضل الفوائد)

☆ نیکی اور بدی دونوں اللہ تعالیٰ کی طرف سے قسمت میں لکھی ہوتی ہے لیکن نیکی کو اللہ نے اپنی طرف لگاؤ دیا ہے اور بدی میں اس کی رضا نہیں۔ انسان کو چاہیے کہ جب اس سے کوئی بدی ظاہر ہو تو اسے اپنا فعل سمجھے کیوں کہ اس میں اللہ تعالیٰ کی رضا نہیں لیکن قسمت میں ایسا ہی لکھا ہے۔
(افضل الفوائد)

☆ آخری زمانہ میں ایسا وقت بھی آئے گا جب کہ طوائف..... مطرب..... بھانڈ اور جھگڑا فساد والے لوگ دنیا کی نظروں میں عزیز ہوں گے اور علماء و حفاظ کی کچھ قدر و منزلت نہ ہوگی۔ اور لوگ رنگین کپڑے پہنیں گے۔ مرد و عورت اکٹھے..... کھانا کھائیں گے اور بد فعلی کو پیشہ قرار دیں گے۔ حاکم حکم کو بیچیں گے اور لوگوں میں بددیانتی پیدا ہو جائے گی..... دنیاوی مال کی خاطر حق کو ناحق قرار دیں گے..... عدل و انصاف اٹھ جائے گا..... سودا گر لین دین میں جھوٹ بولیں گے..... پانچ درہم لے کر جھوٹی گواہی دیں گے..... نباتات میں برکت نہیں رہی گی..... آسمان سے کم بر سے اور اگر بر سے گا بھی تو بے وقت بر سے گا۔ جب یہ علامتیں ہموار ہو جائیں تو سمجھ لینا کہ قیامت بالکل نزدیک ہے۔ (افضل الفوائد)

☆ دانا اور عقلمند آدمی وہی شخص ہے جو پیش آنے والے سفر یعنی موت کے لیے تیاری کرے اور اپنے لیے کچھ زاد راہ لے لے۔
(افضل الفوائد)

سلطان الہند کے اوراد و وظائف

ہر مصیبت سے نجات کے واسطے

خواجہ غریب نواز رحمۃ اللہ علیہ فرماتے ہیں کہ اگر کوئی شخص حسب ذیل آیت کریمہ مصیبت کے وقت پڑھے، مصیبت سے نجات پائے۔

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ

روزی میں برکت کے واسطے

خواجہ غریب نواز رحمۃ اللہ علیہ فرماتے ہیں کہ روزی میں برکت کے واسطے حسب ذیل دعا نماز کے بعد بکثرت پڑھنی چاہیے۔

سُبْحَانَ الَّذِي سَخَّرْنَا هَذَا وَمَا كُنَّا لَهُ مُقَرَّبِينَ

علم کی ترقی کے واسطے

خواجہ غریب نواز رحمۃ اللہ علیہ فرماتے ہیں کہ علم و ذہن میں ترقی کے لیے حسب ذیل دعا ہر روز صبح کی نماز کے بعد پڑھنا مفید ہے۔

مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى

مرض سے نجات پانے کے واسطے

خواجہ غریب نواز رحمۃ اللہ علیہ فرماتے ہیں کہ کھیسعص، حمعسق، چینی کی طشتری پر لکھ کر مریض کو پلائے یا تعویذ لکھ کر گلے میں ڈالے

مقبول دعا

خواجہ غریب نواز رحمۃ اللہ علیہ فرماتے ہیں کہ حسب ذیل دعا خواجگانِ چشت کے معمولات میں سے ہے۔ صبح کی نماز کے بعد یہ دعا پڑھی جاتی ہے۔ اس دعا کے پڑھنے سے دینی اور دنیاوی حاجتیں پوری ہو جاتی ہیں:

اَللّٰهُمَّ زِدْ نُوْرَنَا وَزِدْ سُرُوْرَنَا وَزِدْ مَعْرِفَتَنَا وَزِدْ طَاعَتَنَا
وَزِدْ مَحَبَّتَنَا وَزِدْ عِشْقَنَا وَزِدْ شَوْقَنَا وَزِدْ ذَوْقَنَا وَزِدْ حَوْلَنَا
وَزِدْ قُوَّتَنَا وَزِدْ قَبُوْلَنَا وَزِدْ اَنْسَنَا وَزِدْ عِلْمَنَا وَزِدْ حِلْمَنَا
بِرَحْمَتِكَ يَا اَرْحَمَ الرَّاحِمِيْنَ

دشمن پر غالب آنے کے واسطے

خواجہ غریب نواز رحمۃ اللہ علیہ فرماتے ہیں کہ جب دشمن کے سامنے جاؤ تو حسب ذیل اسماء گرامی کا پڑھنا مفید ہے:

يَا سُبُوْحُ يَا قُدُّوْسُ يَا غَفُوْرُ يَا وَدُوْدُ

برائے زیارت رسول پاک ﷺ

خواجہ غریب نواز رحمۃ اللہ علیہ نے رسول پاک ﷺ کی زیارت کے واسطے حضرت قطب صاحب کو ہر رات حسب ذیل درود شریف ایک ہزار مرتبہ پڑھنے کی تلقین فرمائی:

اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ وَرَسُوْلِهِ

النَّبِیِّ الْاُمِّیِّ وَعَلٰی اٰلِ

خواجہ اجمیر کے حضور

نامور شعراء کرام

کا خراج عقیدت

منقبت خواجہ

مولانا حسن رضا بریلوی

خواجہ ہند وہ دربار ہے اعلیٰ تیرا
 کبھی محروم نہیں مانگنے والا تیرا
 ہے تیری ذات عجب بحر حقیقت پیارے
 کسی تیراک نے پایا نہ کنارہ تیرا
 زور پامالئی عالم سے اے کیا مطلب؟
 خاک میں مل نہیں سکتا کبھی ذرہ تیرا
 گلشن ہند سے شاداب کیلجے ٹھنڈے
 واہ! اے ابر کرم زور برسا تیرا
 کیا مہک ہے کہ معطر ہے دماغ عالم
 خطہ گلشن فردوس ہے روضہ تیرا
 تیرے ذرہ پہ معاصی کی گھٹا چھائی ہے
 اس طرف بھی کبھی اے مہر ہو جلوہ تیرا
 پھر مجھے اپنا در پاک دکھا دو پیارے
 آنکھیں پر نور ہوں پھر دیکھ کر جلوہ تیرا
 تجھ کو بغداد سے حاصل ہوئی وہ شان رفیع
 دنگ رہ جاتے ہیں سب دیکھ کے رتبہ تیرا

کیوں نہ بغداد میں جاری ہو ترا چشمہ فیض

بحر بغداد کی ہے نہر ہے دریا تیرا

کرسی ڈال تری تخت شہ جیلاں کے

کتنا اونچا کیا اللہ نے رتبہ

تجھ میں ہیں تربیت خضر کے پیدا آثار

بحر و بر میں ہمیں ملتا ہے سہارا تیرا

خفتگان شب غفلت کو جگا دیتا

سالہا سال وہ راتوں کو نہ سونا

مچی دیں غوث ہیں اور خولجہ معین دیں ہیں

اے حسن کیوں نہ ہو محفوظ عقیدہ تیرا

منقبت خواجہ

حضرت شاہ نیاز احمد چشتی بریلوی

خواجہؒ خواجگان معین الدین
 فخر کون و مکان معین الدین
 سر حق را بیاں معین الدین
 بے نشان را نشان معین الدین
 مظہر و جلوہ گاہ نور قدم
 آفتاب جہاں معین الدین
 مرشد و رہنمائے اہل صفا
 ہادی انس و جان معین الدین
 عاشقان را دلیل راہ یقین
 سر راہ گماں معین الدین
 خواجہؒ لامکاں و قدس مقام
 آساں آستاں معین الدین
 قرب حق اے نیاز گر خواہی
 ساز ورد زباں معین الدین

منقبت خواجہ

بہادر شاہ ظفر

تم ہو اے خواجہ، معین سروران حق پرست
 تم ہو رمز آگاہ کن اور واقف سرائست
 یا معین الدین چشتی
 ہر قدم پر خوف سے کرتا ہے سولغزش قدم
 استقامت کو بہت ہے آپ کا دست کرم
 یا معین الدین چشتی
 وقت تاریکی ہے اور ہر گام پر تاریک چاہ
 ظلمت آباد جہاں میں پھرتا ہوں گم کردہ راہ
 یا معین الدین چشتی
 ہوں گرا پڑتا بزرگ اشک مرگاں سر کے بل
 دنگیری گرتہ باری ہو تو میں جاؤں سنبھل
 یا معین الدین چشتی
 یہ ہے باغ خلد روضہ پر تمہارے گل فروش
 جس کے ہر گل میں ہے بوئے باد وحدت کا جوش
 یا معین الدین چشتی
 اک لپٹ میں سینکڑیں بیہش ہیں جو بلکہ نثر
 لہیبی کہتے ہیں پھر جب کچھ انہیں آتا ہے ہنر
 یا معین الدین چشتی
 دنگیری لازم ست

آستاں بوسی کا مجھ کو شوق تو ہے اس قدر
اڑکے میں پہنچوں ابھی میرے اگر ہوں بال و پر
پر کروں کیا میں ہوں بے طاقت قدم سے سرسبز
ہے تمہاری ہی فقط چشم عنایت پر نظر

یا معین الدین چشتی دہگیری لازم ست

وہ تمہارا نور باطن ہے کہ خورشید منیر
تم پہ روشن ہے کہ میں اے خولجہ روشن ضمیر
رو برو ہے اس کے ذرہ بلکہ ذرہ سے حقیر
دو جہاں میں جانتا ہوں تم کو اپنا دست گیر

یا معین الدین چشتی دہگیری لازم ست

طواف کرتا ہے تمہارے آستاں کا آسماں
خولجہ ہر دو جہاں ہو شاہ شاہان جہاں
کعبہ اہل صفا ہو قبلہ گاہ مقبلاں
آپ کا دست حمایت چھوڑ کر جاؤں کہاں

یا معین الدین چشتی دہگیری لازم ست

بحر غم میں یہ ظفر جوں موج ہو کر بے قرار
پر کنارہ دور ہے اور ہے تلاطم بے شمار
مارتا ہے دست و پا، تا ہاتھ آجائے کنار
چاہتا ہے دہگیری، ہے یہ وقت اضطراب

یا معین الدین چشتی دہگیری لازم ست

منقبت خواجہ

محدث اعظم ہند سید محمد اشرفی کچھوچھوی

غریب آئے ہیں در پر ترے غریب نواز
کرو غریب نوازی مرے غریب نواز
تمہارے در کی کرامت یہ بارہا دیکھی
غریب آئے یہاں ہو گئے غریب نواز
تمہاری ذات سے میرا بڑا تعلق ہے
کہ میں غریب بڑا تم بڑے غریب نواز
لگا کے آس بڑی دور سے میں آیا ہوں
مسافروں پہ کرم کیجئے غریب نواز
نہ مجھ سا کوئی گدا ہے نہ تم سا کوئی کریم
نہ در سے اٹھوں گا بے کچھ لیے غریب نواز
حضور اشرف سمنان کے نام کا صدقہ
ہماری جھولی کو بھر دیجئے غریب نواز

زمانہ بھر سے مجھے کر دیا غنی سید

میں صدقہ جاؤں تری جوگ کے غریب نواز

منقبت خواجہ

سید عبدالحق چشتی رضوی امجدی اعظمی

تصویر محمد ہے چہرہ میرے خواجہ کا
جس کو نہ یقین آئے اجیر چلا جائے
کعبہ ہے فقیروں کا روضہ میرے خواجہ کا
بٹا ہے وہاں گھر گھر صدقہ میرے خواجہ کا
جنت کے نظاروں کو خاطر میں میں کیا لاؤں
نظروں میں سمایا ہے روضہ میرے خواجہ کا
دیکھو تو سخاوت میں کیا شان ہے خواجہ کی
کھاتے ہیں شہنشاہ بھی ٹکڑا میرے خواجہ کا
نظروں میں نہیں بھائی کونین کی سلطانی
شاہوں سے بھی افضل ہے منگتا میرے خواجہ کا

کعبہ کی طرف زاہد میں کیسے پلٹ آؤں

سید نے بتایا ہے رستہ میرے خواجہ کا

منقبت خوابہ

نوح ناروی

ہمیں بھی کوئی پیانہ معین الدین چشتی کا
 رہے آباد مے خانہ معین الدین چشتی کا
 کبھی چھوڑا نہ کاشانہ معین الدین چشتی کا
 بڑا عاقل ہے دیوانہ معین الدین چشتی کا
 شراب معرفت بدمست کر دے سارے عالم کو
 چھلکتا جائے پیانہ معین الدین چشتی کا
 حساب حشر سے پہلے وہ داخل ہوگا جنت میں
 ملے گا جس کو پروانہ معین الدین چشتی کا
 جگر کو اپنے سمجھاؤں کہ اپنے دل کو بہلاؤں
 یہ دیوانہ وہ دیوانہ معین الدین چشتی کا
 تمنا ہے کہ میں اجمیر پہنچوں ان کے روضے پر
 میرے آگے ہو کاشانہ معین الدین چشتی کا
 ضیائے شمع عرفاں نے جہاں کو گھیر رکھا ہے
 جسے دیکھو وہ پروانہ معین الدین چشتی کا

یہ سنتا ہوں سوا ہے دل کا رتبہ عرش اعظم سے
 دل اعظم ہے کاشانہ معین الدین چشتی کا
 انہیں عالم سے نسبت اہل عالم کس طرح دیتے
 کہ عالم تھا جداگانہ معین الدین چشتی کا
 ہمارے خانہ دل میں خیال غیر کیا آئے
 یہ کاشانہ ہے کاشانہ معین الدین چشتی کا
 تم ہی اے نوح دیوانے ہو کیا سارے زمانے میں
 زمانہ بھی ہے دیوانہ معین الدین چشتی کا

منقبت خواجہ

ڈاکٹر شرر مصباحی

ہوا ہے پھر مرا خلد نظر غریب نواز
 تمہارا شہر کرامت مگر غریب نواز
 ہماری عقدہ کشائی کے واسطے ہیں بنے
 تمہارے ناخن والا ہنر غریب نواز
 قبول ہو تو مری عمر سے بڑی ٹھہرے
 جو در پہ گزری شب مختصر غریب نواز
 ہمارے حال سے تم باخبر جو رہتے ہو
 ہم اپنے حال سے ہیں بے خبر غریب نواز
 حیات بانٹ رہے ہیں خدا کے بندوں میں
 تمہارے کشتہ تیر نظر غریب نواز
 نہ خالی ہاتھ نہ دامن تہی کبھی جائے
 در کریم سے یہ گدیہ گر غریب نواز
 بس اپنی خیریت خاتمہ کا خواہاں ہے
 تمہارے در سے تمہارا شرر غریب نواز

منقبت خواجہ

قمر سلیمانی کانپوری

چراغ انجمن اولیاء غریب نواز	امین سطوت خیر کشا غریب نواز
مدد کو رحمت پروردگار آتی ہے	پکارتا ہے اگر کوئی یا غریب نواز
گل حدیقہ حسنین نور چشم علی	فدائے سیرت خیر الورا غریب نواز
ہزار شورش طوفاں ہو مجھ کو غم کیا ہے	مرے سفینے کے ہیں ناخدا غریب نواز
وہیں سے کھینچ لیا دامن کرم نے ترے	غریب نے جو پکارا کہ یا غریب نواز
سجود عشق کی لذت سے آشنا جو ہوا	وہ سر نہ آپ کے در سے اٹھا غریب نواز
خدا کرے وہی جلوے ہوں آپ کے جلوے	یہی دعا ہے یہی مدعا غریب نواز
ہماری سمت بھی اللہ اک نگاہ کرم	ترپ رہا ہے دل جتلا غریب نواز
برائے خواجہ عثمان ہو اک نظر آقا	سوئے غریب محبت نما غریب نواز

قمر وہ جام ملا ہے کہ جوش مستی میں

تمام عمر پکاروں گا یا غریب نواز

منقبت خواجہ

راز الہ آبادی قادری

کیا فیض رساں خواجہ دربار تمہارا ہے
 خواجہ ذرا دیکھو تو کیا حال ہمارا ہے
 وہ ہند کے راجہ ہیں میں ان کا بھکاری ہوں
 سرکار مدینہ کے صدقہ میں عطا کردو
 ہندو ہو کہ مسلم ہو کچھ فرق نہیں کرتے
 رحمت کی گھٹا بنکر برسا جو غریبوں پر
 اجیر کے عاشق ہیں خادم ہیں بریلی کے
 سرکار مدینہ کے نائب ہیں مرے خواجہ
 دنیا نے یہیں آکر دامن کو پسارا ہے
 ٹوٹی ہوئی کشتی ہے اور دور کنارا ہے
 خالی میں چلا جاؤں کب ان کو گوارا ہے
 دولت بھی تمہاری ہے مسئلہ بھی تمہارا ہے
 خواجہ کی دعاؤں کا لاکھوں کو سہارا ہے
 اجیر میں اک ایسا اللہ کا پیارا ہے
 یہ در بھی ہمارا ہے وہ در بھی ہمارا ہے
 اجیر کی گلیوں میں طیبہ کا نظارہ ہے

لبھائے مبارک سے اتنا ہی کبھی کہہ دو

یہ راز ہمارا ہے یہ راز ہمارا ہے

منقبت خواجہ

صادق دہلوی

گھر کے طوفان میں تجھے جس نے پکارا خواجہ مل گیا اس کے سفینے کو کنارہ خواجہ
 ہے مجھے تیری محبت کا سہارا خواجہ تیرے ہی غم پہ ہے اب میرا گزارا خواجہ
 تیری آنکھوں کا جو ہو جائے اشارہ خواجہ
 زندگی کو میری مل جائے سہارا خواجہ
 احتیاج نگہ لطف و کرم ہے مجھ کو کون ہے میری طرح درد کا مارا خواجہ
 شانہ نور یقیں سے شہ عالی تو نے ہند کی زلف پریشاں کو سنوارا خواجہ
 مشعل راہ نبی تیری حیات اقدس
 تو نے عرفان کی منزل سے گزارا خواجہ
 کیا مبارک قدم آئے ترے اے قطب زماں چکا اجیر کی قسمت کا ستارہ خواجہ
 نور وحدت سے کیا خانہ دل کو روشن کس قدر مجھ پہ ہے احسان تمہارا خواجہ
 تو نے صادق کو نوازا ہے کرم سے اپنے
 اوج پر کیوں نہ ہو پھر اس کا ستارہ خواجہ

كَشَفُ التَّوْبِنِ فِي مَسْئَلَةِ رَفْعِ الْيَدَيْنِ

تحقيق مَسْئَلَةُ رَفْعِ الْيَدَيْنِ

مُصَنَّفٌ
حَضْرَتُ اِيْشِخْ الْعَلَامَةِ الْمُحَدِّثِ مُحَمَّدِ بَاشِيْمِ بْنِ عَبْدِ الْغَفُوْرِ سَمْدِي رَحْمَةُ اللّٰهِ عَلَيْهِ

تَرْجُمَهُ
عَلَامَةُ مُحَمَّدِ عِبَّاسِ رَضَوِي

صَفْه پبلی کیشنز

اسماعیل سنٹر 109- چیمبر جی روڈ - اردو بازار - لاہور فون: 7324210

يَا مُحَمَّدُ لَا تَزِجْ بَيْنِي وَبَيْنَ جَنَّتِي يَا رَبِّي فَجَاءَ جَنَّتِي (الحديث)

ذاتِ مُصطفیٰ ﷺ کا وسیلہ شُرک نہیں

امام علامہ محمد زاہد الکوثری مصری برطانیہ
فضیل الشیخ ایضاً محمد بن علوی مالکی برطانیہ
حضرت مولانا عبدالحکیم شرف قادری دہلوی برطانیہ

صُفہ پبلی کیشنز

اسماعیل سنٹر 109- چیٹر جی روڈ - اُردو بازار - لاہور فون: 7324210

أَنَا خَاتَمُ النَّبِيِّينَ لَا نَبِيَّ بَعْدِي

تَحْمِلُ الْمُسْلِمِينَ
صَلَّى اللَّهُ عَلَيْهِ وَسَلَّمَ

أَبُو الْبَيْتَانِ الْخَافِظُ مُحَمَّدٌ مظهر الدين رمداسی رحمۃ اللہ علیہ

صُفَّةُ پَبَلِی کیشنر

اسماعیل سنٹر 109- چیٹرجی روڈ - اُردو بازار - لاہور فون: 7324210

عقائد و اعمال کی اصلاح کے لیے بہترین کتب

